
एक सांज अमुरपिकी 
ह्या नाटकाचो पयलो प्रयोग कला अकादमीचे सर्तीत १९८६-८७ ह्या 
वर्सा ऑपन एअर ऑडिटोरियम, पणजी हांगा जालो. नाटकांत 
काम करपी कलाकार अशे आशिल्ले, 


कलाकार 


भगवंत - वसंत भगवंत सावंत 
दोतोर - अशोक एन्‌. नायक 
पार्वती - अमिता नायक 
निलेश - लक्ष्मीकांत नायक 
शंकर - जयेश नायक 

कुटूबाब - अशोक एस्‌. नायक 
श्रीपाद - ज्ञानेश्‍वर शिरोडकार 
दिनेश - शशिकांत पां. नायक 
दिग्दर्शक - भरत नायक 
नेपथ्य - दिलीप नायक 
आवाजा येवजण - अशोक जी. नायक 


वेवस्थापन - दिनेश मणेरकार 


एक सांज अमुरपिकी 4 


आमोरी अमुरपिकी 


पयलो अंक 


(अंकाचो पट्टो वयर सरतकच जाळयेचो पड्डो दिसता. त्या पड्ड्याफाटल्यान 
मध्यम उजवाड दिसता. त्या उजवाडांत भगवंतबाबाल्या घराचें साल दिसता. 
भायर आकांताचो पावस पडटा, जोगलां मारतात, गडगड मारता. असल्या 
वेळार भगवंतबाब एका मनशाक फाटकुळेर मारून भितर येता. दोगूय 
भिजून चिप्प जाल्यात. त्या मनशाक खाटीर न्हिदोवन दोतोराक फोन 
करता.) 
भगवंत - (सुमार ६५ वर्सा) हॅलो...... हॅलो..... दोतोर..... दोतोर 
(काळोख वाडत वता आनी माचयेर कांय दिसनाशें जाता. काळखांत 
जाळयेचो पड्डो वयर सरता आनी कांय खीण माचयेर सगळें शांत आसता.) 


चार दिसां उपरांत 

(तेच खाटीचेर तोच वायटकार न्हिदिल्लो आसा आनी ताच्या म्हऱ्यांतच पार्वती 
आसा. ती वायटकाराची सेवा करता. तिची पिराय सुमार ५५ वर्सा. धवो भेस. 
म्हऱ्यांतच एका कदेलाचेर दोतोर वायटकाराचे रिपोर्ट पळयत आसा. एक रिपोर्ट 
खूब खेपे पळयता. भगवंतबाब भिरांतेन आकूळपिकूळ जाला. तो केन्ना दोतोराक 
पळयता जाल्यार केन्ना वायटकाराक.) 

भगवंत - दोतोर..... (दोतोर कामांत गुल्ल) दोतोर..... दोतोर....... 

दोतोर - (पिराय ६० ते ६५ वर्सा) कितें भगवंतबाब? (कामांत गुल्ल) 
भगवंत - आज चार दीस जाले, वायटकाराक शुद्ध येना आनी तूंय कांय 
उलयना. म्हजो जीव आकूळपिकूळ जाला. (दोतोर चूप) 

भगवंत - दोतोर..... 

दोतोर - हां...उलय.... 

भगवंत - आज चवथो दीस........ 

दोतोर - मागीर? 

भगवंत - तूं कांय उलयना. 

दोतोर - कित्याचेर? उदक वाऱयाचेर काय पावसाळ्याचेर? चड जावूं ना, 
फकत सत्तर इंच जाला. आनीकय उरला चाळीस - पन्नास इंच. 


भगवंत - तोच पावस हाजो जीव घेवंक उठला. हो मनीस निमाणे दीस 
मेजपाक लागला आनी तुका मस्कयो सुचतात तरी कशो? ( कांय खीण 
शांती) दोतोर, एक विचारूं? 

दोतोर - हां, विचार.....विचार...... (भगवंत कांय उलयना) proceed, 
भगवंतबाब. 

भगवंत - एक सांग, तुका कितें दिसता? 

दोतोर - कितें तें? 

भगवंत - ह्या मनशाचें जिवीत? 

दोतोर - तें आमच्या हातांत ना. जिवीत दिवप आनी घेवप (वयर बोट दाखोवन) 
तो पळयता तें सगळें. तो अधिकार ताणें आपल्या हातांत दवरला. 

भगवंत - तुज्या हातांत कितें आसा तें तरी पळय. 

दोतोर - (रिपोर्ट पळयत आसा) आं...... हां..... (सगळे रिपोर्ट कडेक दवरता 
आनी बेकार जाल्लेभशेन दाखयता) आतां सांग, कितें म्हणटालो तूं? 
भगवंत - वायटकाराचेर उपचार करपाविशीं विचारतालों हांव. 

दोतोर - हें पळय भगवंतबाब, ओगीच हुतहुतेपणां करू नाका. उपचार 
करपाक पयलीं रोगाचें निदान जावपाक जाय काय ना? नाजाल्यार दुर्येस 
एक आनी वखद दुसरेंच. (याद जावन हांसता) तुका उगडास ना? तुगेली 
दाढ उसळटाली, फडफडटालो तूं सामको. तूं गेलो दोतोरागेर. दोतोर 
तुजेफुडलो हुतहुतो. उसळटाली एक दाढ आनी हुमटायली दुसरीच. (तिगांय 
हांसतात) तुका खबर आसा फाटले तीन दीस आनी तीन राती सुसेग 
घेनासतना हांवें काम केलां. इतलें आसुनूय तूं म्हजेर अविश्वास दाखयता? 
भगवंत - तरीपूण दोतोर........ 

दोतोर - हें शिरींज मातशें तापोवन हाड पळोवया. (पार्वती वता) दोतोर 
यत्न करूंक शकता पूण नशिबांतलें ताज्यान बदलूंक नजो. (कांय खीण 
दोगूय ओग्गी.) केन्नाच्यान विचारतलों म्हणटां... 

भगवंत - आतां विचार न्ह॒य! 

दोतोर - परतो परतो म्हज्या मनांत एकूच विचार येता. जितलो विचार 


करतां तितली जाप मेळप कठीण जाता. तुका विचारतलों म्हणल्यार म्हज्या 
भिडेस्त सभावाक लागून विचारूंक पावलोंच ना. 


भगवंत - तुजी प्रस्तावना पुरो. नमनाकच शेरभर तेल. भीड-मुरवत सगळें 

सोडून आतां सांग पळोवया. 

दोतोर - हो कोण कोणाचो कांय पत्तो ना. पळयल्यार रस्त्यावयलो भिकारी सो 
दिसता. गरजेवंताक मदत करपाचो तुजो सभाव म्हाका खबर आसा. फाटले 
तीन-चार दीस ह्या मनशाक लागून तूं उदकासारखो पयसो खर्च करता हें 
म्हज्या दोळ्यांक दिसता. म्हज्यान ओगी रावूं नजो म्हूण तुका विचारलें. 
भगवंत - म्हाकाच ताजें कारण खबर ना. मनाक दिसता, हांव करतां. घडये 
म्हजो दोश आसत तो. 

दोतोर - पूण हो तर रस्त्यावेलो भिकारी! 

भगवंत - भिकारी काय कोण तो म्हज्यान सांगपाक नजो. भिकाऱ्यांवरी भेस 
दिसलो म्हूण तो भिकारीच आसा अशें म्हणूं नजो. हांव येतना जिस्त म्हजे 
गाडयेमुखार हो घुंवळ येवन पडलो. म्हाका विचार करपाक वेळ नासलो. 
तसोच गाडयेंत घालो, हाडलो घरा. (पार्वती सिरींज हाडून दवरता. दोतोर 
वायटकाराक इंजेक्शन करता.) ; 
दोतोर - पूण असो पयसो खर्च करप समा न्हय. तुमच्या दारांत आयिल्ल्याक 
तूं रित्या हातांनी परतो धाडिना. आज अनाथाश्रमाक चेक दी. फाल्यां 
क्लबाक डोनेशन दी तर परां देवळाक देणगी दी. म्हातारपण आसा. एक 
चलो आसा. ताजोय फुडार आसा. 

भगवंत - आमकां भुरगें ना हें तुका खबर आसा. 

दोतोर - पोसको तरी आसा काय ना. 

पार्वती - निलेश पोसको न्हय. 


दोतोर - पोसको न्हय? हांव तर ताका पोसकोच समजतां आनी अख्खो 
समाज तर ताका तुमचो चलोच समजता. 


भगवंत - हय तसोच वागता तो आमचेकडेन. पूण कायदेशीर आनी धर्मीक विधी 

कांयच करूंक ना. 


दोतोर - म्हाका लागना रे; पूण पश्चाताप करपाची पाळी TAT येना जाल्यार 
पुरो म्हूण मागतां हांव. पयसो सोंपलो जाल्यार फाल्यां निलेशूच तुका वळखुचो 
ना. 

भगवंत - असल्या वायटकारांखातीर आनी देवळां-आश्रमाखातीर खर्च केलो 
म्हूण म्हज्या कोनशाचो कोयर वचचो ना. झाड बेणायतकच नेटान बरी पालवी 
येता. पयसो पयसो एकठांय करून वतलों खंय? 

दोतोर - पयसो एकठांय करपांत सुवार्थ आसना, फुडाराची निश्‍चिती आसता. 
भगवंत - फुडार! म्हज्या फुडाराची आनी चिंता कसली करपाची! 

पार्वती - दोतोर, ताणें दोळे उगते केले. शुद्धीर येता दिसता. 

दोतोर - (नाडी पळयता. बी. पी. पळयता) नाव येव्हरीथींग इज अंडर कंट्रोल. 

होनिबाय, तूं आतां भितर वचून सुसेग घे पळोवया. दीसरात जागरणां केल्यांत 
तुवें. तुका सुसेग जाय. तुज्या आदारान भगवंतबाब उबो आसा. तूंच हांतुळणार 
पडली जाल्यार... 

पार्वती - घरांत हांतुळणार पडिल्लो मनीस आसा. sid न्हिदप कशें दिसतलें? 

म्हाका तितलें पुरोय जावंक ना. 

दोतोर - मनशाक उणींच स वरां तरी न्हीद गरजेची आसता. 

पार्वती - बायलांची जात आमची, सोंसपाची तांक आसता. आनी कितल्योय 

राती जागरणां करूंक शकतां हांव. 

भगवंत - चल तूं पारू. थोड़ी तरी न्हीद काड. 


पार्वती - दोतोर, तुमी मातशे हांकांच सुसेग घेवपाक सांगात पळोवया. ते 
उबे आसल्यार घर उबे Brad. 


भगवंत - पळय दोतोर ........ साबुद्दीर येता तो. 

दोतोर - (नाडी पळयता) ना, तो सांजेवेळां साबुद्दीर येतलो. चला आतां मातशीं. 
दोगांय सुसेग घेयात पळोवया. (कोणूच वचना) 

भगवंत - पार्वती, चल. तूं भितर वचून आड पड़ पळोवया. ह्या चार दिसांत तुवें 
खूब तकालस घेतल्या. तुजे भलायकेचेर परिणाम जातलो. 

दोतोर - अशें जाल्यार म्हाका तीन-तीन वायटकारांक पळोवचें पडटलें. 
पार्वती - तुमीय अजून सुसेग घेवूं ना दोतोर ......... 

भगवंत - कोणें तरी जागें रावूंकच जाय. आमी अशें करुंया, आळिपाळीन सुसेग 
घेवपाचो. चल पारू, तूं पयलीं चल. तोमेरेन हांव ताचेम्हऱ्यांत रावतां. 

पार्वती - (हांसून) पयलीं तुमची पाळी. (खाटीर बसता) 

भगवंत - ना,ना, पयलीं तूं. ladies first. 

पार्वती - तुमी म्हणल्यार एक नंबरचे हट्टी. चलात न्हय, वयर वचून आड पडात 
मातशे. 

दोतोर - (हांसता) अशें करुंया, आमी तिगांय हांगाच बसुंया. वेळूय बरो वतलो 
आमचो. उलयत बसुंया. (फोनाम्हर्‍यांत वता) 

भगवंत - आनी तिगांय हांतुळणार पडलीं जाल्यार ............. 

दोतोर - हो जड्डो म्हातारों आमच्या कश्टमाची पर्वा करिनासतना वयली वाट 
धरतलो. रावात आं मातशे, दोतोर केंकयाक फोन करतां. घडये तो वेळार 
कश्टमार चेकिंगाक' पावतलो. (फोन करता) हॅलो.... दोतोर केंकरो आसा? 
तूंच उलयता? हांव दोतोर केणी. तुजेकडेन धाडिल्ले रिपोर्ट पळयले qd? 
कितें? म्हजी डायग्नोसीस सेंट परसेंट करेक्ट? Any scope for operation? 
डॉ. शर्माक कन्सल्ट केल्लें बरें आशिल्लें न्हय? ते fed म्हणटात? 


हां...हां.....च्‌।....च्‌।.....च्‌।....(फोन दवरता) भगवंतबाब, Jam sorry. पेशंट 
फकत बारा वरांचो सांगाती आसा. 

भगवंत - कितें म्हणटा दोतोर? ना,ना, अशें जावंक जायना. कितेंय तरी कर 
दोतोर. उपाय केल्ल्याचो संतोस तरी मेळुनी आमकां. 


दोतोर - हांव जादुगार न्हय. म्हज्या हातान जें जाता तें करतलोंच हांव. तें म्हजें 
कर्तव्यच. पूण कपलांत जें बरयलां तें दोतोराच्यान बदलूं नजो. भगवंतबाब, 
तुमचो पयसो, होनीबायले श्रम, म्हजी दोतोरकी फुकट फुकट गेली. Jam 
helpless भगवंतबाब, 7 ० helpless. मनशान जरी कितलीय मिजास दाखयली 
न्हय तरी तो देवामुखार थोटो जाता, सामको थोटो. (बसता) 

पार्वती - दोतोर, कांयच करपाक जायना? 

भगवंत - दोतोर, पयशांचें तोंड पळोंव नाका. 

दोतोर - पूण हांव म्हणटां, रस्त्यावयल्या भिकाऱ्याखातीर अशे तरेन इतलो 
पयसो खर्च करप म्हणल्यार ...... पिशें बी लागुंना मू तुमकां भगवंतबाब? 
पार्वती - रस्त्यावेल्या भिकायांक अशे तरेन मरूंक दिवप? नजो आसतना 
हांणी खरशेत उबारून हाडला ताका म्हणून तरी?.... निदान तांच्या परिश्रमाचें 
फळ म्हणून? 

भगवंत - दोतोर, ऑपरेशन करूंक जाता जाल्यार......... 


दोतोर - sorry, आतां मनशाच्या हाताभायलें काम आसा तें. ताची इत्साशक्‍्त 
आनी तुमचे Be ताका वांचयतात जाल्यार पळोवया. असले रस्त्यार फिरपी 
भिकारीच रोगांक फाफडून उड़यतात. आमी गिरेस्त, घराच्या चार वणटींनी 
रावपीच रोगांक भियेतात. मागीर रोग आमकां खालेबगर रावना. हो घडये 
दोन दीस काडितय नाजाल्यार साबुद्दीर येवचे पयलीं सोंपतय बी. भगवंतबाब, 
हाचें आतां कशें करतलो तूं? पयशापरी पयसो वेल्यान आनी तकलेक त्रास. 
भगवंत - दोतोर, मनशाकडेन फकत पयसो आसलोच म्हूण जायना. तो बर्‍या 
कामाक खर्च जालो जाल्यारच ताचें सार्थक. पारू सदांच म्हणटा, पयसो पयसो 
एक करून तो वाडना तर पयसो व्हांवतो उल्ल्यारच ताची वाड जाता. 

दोतोर - तुमची फिलोजोफी तुमकांच कळपाची. 

भगवंत - पयसो जमोवन तरी कोणाखातीर दवरतलों. भुरगें ना बाळ. पार्वती 
आनी हांव. आमचेफाटल्यान कोणाक तो पयसो? 

दोतोर - म्हाका कांय लागना रे! तूं आनी तुजो पयसो! निलेशाक तुर्वे आपलो 
मानला. ताजेखातीर तरी..... 

पार्वती - निलेशाचो हुस्को आमकां ना. आपल्या पांयांर उबो रावपा इतलें 
शिक्षण आमी ताका दिलां. आयतो पयसो हातांत येतकच भुरगो पारपोळ 
जाता. 

दोतोर - aa एकेवाटेन सारखें. सांगन दिसलें म्हूण सांगलें हांवें. बरें! हांव 
मातसो हॉस्पिटलांत रावंड मारून येतां. 

पार्वती - बेगीन येयात आं! 

दोतोर - रोखडोच आयलों! (दोतोर वता) 

भगवंत - पारू, तुका राग आयलो म्हजो? 

पार्वती - राग? राग सो कित्याक? 

भगवंत - (पेशंटाक बोट दाखोवन) हें आनी नवें संकश्ट हाडलां म्हूण घरांत! 
पार्वती - हाका तुमी संकश्ट म्हणटात? ताचो जीव वाटावपाचें काम तुमी 
केलां. तुमच्या मनाक समाधान मेळ्ळें. तुमकां समाधान तातूंत म्हाका समाधान! 
तुमचे जनसेवेच्या कामांत भागिदार जावपांत म्हाकाय पुण्य मेळटलें. निलेश 
अजून कसो आयलोना? 

भगवंत - रावलो जातलो इश्टांवांगडा खबरी करपाक. 

पार्वती - tect चार दीस ताजें तोंडलेगीत पव्ठयलें ना. (पेशंटाक बोट दाखोवन) 
ही गजाल ताका अजून कळूंक ना. 


(निलेश येता. पिराय २०/२२. हातांत फुलांचे हार आसात. येता तोच पार्वती आनी 

_ 


भगवंताच्या पायांक हात लावन पांय पडटा) 

निलेश - आई, बाबा हांव आयलों. 

पार्वती - बरें जावं! (निलेश हातांतलो हार तांच्या गळ्यांत घालता) 

भगवंत - आरे! आरे। हें कितें करता तूं? 

निलेश - आज हांव इतलो खूश आसां! आई, कितले हार गे म्हज्या गळ्यांत आज! 
केदो सत्कार गे जालो म्हजो आज! हारांनी बुडलों सामको हांव! 

पार्वती - (खूश जाता) खरेंच! 

निलेश - खरेंच गे आई! ते हार! ते कॅमेरे! चक्क चक्क करून कॅमेऱ्याचे फ्लॅश! 
दोळे सामके दिपकावन गेले! आमच्या प्रिन्सिपलान कितली तोखणाय केली जाणा 
म्हजी! 

भगवंत - आनी तूं भुल्लुसलो मरे? 

निलेश - अश्या वेळार कोण भुल्लुसचो ना! म्हाका हांव वेगळोच कोण तरी व्हडलो 
मनीस आशिल्लेभशेन दिसले. 

भगवंत - अशे सत्कारसुवाळे तुजे खूब जातले पूण ते तकलेक मारूंक दिवं नाका. 
निलेश - तुमी केल्ले संस्कार कशे विसरन हांव? आई, खरेंच तुमी जाय आशिल्लीं 


थंय! परती परती म्हजी नदर दाराचेर वताली. येता म्हूण सांगून कित्याक आयलीं 
ना गे तुमी? 
भगवंत - आमी येवपाची तयारी करतालीं, पूण.....(पार्वती भगवंताक दोळ्यांनी 
कुरू करता) 


पार्वती - कांय ना रे निलेश, म्हजी तकली उसळपाक लागली. खूब उमेद 
आशिल्ली तुजो सत्कार सुवाळो पळोवपाची. 


निलेश - बाबाक तरी धाडपाचो न्हय? 
पार्वती - तूं मनाक लावन घेवं नाका आं निलेश. आमी आयलीं ना तरी आमचो 

आशीर्वाद तुजेवांगडा आसा. आतां तूं फुडल्या कामाक लाग पळोवया. 

निलेश - तुमकां सोडून वचप म्हणल्यार खूब वायट दिसता आई. परतो परतो 
एकूच विचार सतायता म्हाका आई.... 

पार्वती - कसलो तो? 

निलेश - खरें म्हणल्यार हे पिरायेचेर तुमकां म्हज्या आदाराची गरज आशिल्ली. 
आनी हांव दोन वर्सा तुमचेपसून पयस उरतलों.... 

पार्वती - दोन वर्सा अश्शी वतलीं मरे. वर्सा धांवतात. 

निलेश - तुमकां हांगा एकलीं सोडून हांवें पयस अमेरिकेक वचप बरोबर न्हय 
अशेंच दिसता म्हाका. हातूंत म्हजो स्वार्थूच चड सो दिसता म्हाका. 

भगवंत - आरे, तूं आपूण जावन आमकां सोडून गेल्लो तर तातूंत तुजो सुवार्थूच 
दिसतलो आशिल्लो. 

पार्वती - आपखोशयेन वता खंय तूं? आमीच तुका फोर्स करून धाडटात . 
न्हय? 

भगवंत - मनशान मरे चड जीव दवरचो न्हय कोणाचेरच. मोह टाळपाक 
जाय. नाजाल्यार निराशाच पदरांत पडटा. (पार्वतीकडेन तिरशे नदरेन पळयता) 
पार्वती - कळटात म्हाका थोमणे! 

भगवंत - कळटा पूण वळटा खंय? 

पार्वती - निलेश, तूं पयस वता. एकलो एकसुरो रावपाक शिकपाक जाय. 
स्वतंत्र विचार करपाक शीक आनी आपल्या पांयांर उबो राव. 

भगवंत - अमेरिकेक सोळा वर्साचेरूच भुरगो स्वतंत्र जाता. 


पार्वती - आदलेभशेन अमेरिका आतां पयस उरूंक ना. पोरसांत गेल्लेभशेन 
अमेरिकेक वचून येतात. 


निलेश - आई, तुजे जिबेवयली भास आनी काळजांतली भास हातूंतलो फरक 

म्हाका जितले बेगीन कळटा तितले बेगीन बाबाकलेगीत कळचोना. आई, खरें 
उलय, तुका मातलेगीत वायट दिसूंक ना? 


पार्वती - कसलें तें? 

निलेश - दोन वर्सा हांव घराभायर उरतलों म्हूण? 

भगवंत - घराभायर? देशाभायर म्हण. 

पार्वती - खंयचे आवयक वायट दिसचें ना आपलो भुरगो पयस वतकच? 
भगवंत - म्हाका वायट दिसना आं तूं वता म्हूण! 


निलेश - ना ना, निखालूस feed ना. तुमकां हांव बरो वळखतां. तुमी 
उलयनासतना तुमच्या तोंडार कळटा तें. 


भगवंत - अंतर्जञानी काय कितें रे तूं? 
निलेश - अंतर्ज्ञान कित्याक जाय त्या कामांत ? मानसशास्त्र पुरो! 
भगवंत - म्हणजे? आईवरी बाबाचेंय मन मोव शें दिसता तुका? 


निलेश - जाणां! खबर आसा! त्या दिसा युनेस्कोचो फॉर्म भरता आसतना 
येदेशें तोंड करून तुमीच विचारिल्लें न्हय ते, 'दोन वर्सा अमेरिकेक रावतलो 
तूं? ' जशें काय तुमकां खबरूच नाशिल्लें. 


पार्वती - जड मनानूच तुका परमिशन दिलां रे निलेश. 


निलेश - तुर्वे घट्ट धरूंक नाशिल्लें जाल्यार म्हजे वचप कठिणूच आशिल्ले! 
न्हय गे आई? 


भगवंत - हय! म्हाका तुजो फूडार घडिल्लो नाका न्हय? 

निलेश - तसो अर्थ नाशिल्लो बाबा म्हजो. 

भगवंत - आनी कसो आशिल्लो तर! 

पार्वती - कित्याक तुमी ताका अशे तिडायतात? ताणें तोंड वांकडे करतकच बरें 

दिसता न्हय तुमकां? 

भगवंत - पारू, तुकाय वायट दिसलें? 

पार्वती - हांव एक पुराय वळखतां तुमकां. पूण ताचें मन कित्याक विरूस करतात? 
निलू, हांचें मनार घेवं नाका हां. 

निलेश - आई, म्हाका वायट दिसूंक ना. म्हजें मन कितलें सांबाळटा तूं आई! 
भगवंत - असल्यांनीच तुका भिजूड करून उडयला हिणें. 

पार्वती - हयवय, हांवूच वायंट. 

निलेश - आई, अशें मनाक कित्याक लावन घेता तूं? बाबाचो सभाव म्हाका कितें 
खबर ना? तांचो म्हजेर जीव आसा म्हणूनच तांणी म्हाका इतलो शिकोवन वयर 
काडलो. आज हे सुवातेर पावपाची म्हजी तांक आशिल्ली? तुमचे उपकार.......... 
भगवंत - पळय, आयलो, मूळपदार आयलो. असलें लाचारीचें जिणें जगप ना 
अशें तुका सांगिल्लें हांवें. 

निलेश - उलोवन घेतां हांव आज. हांव कोण? पावंक जाय आशिल्लें खंय आनी 
पावलों खंय होच प्रश्‍न दीसभर सतायता म्हाका. बेबद्या बापायलो नावाडगो भुरगो 
हांव. आज हांव खंय पावलां! कोणे पावयलो म्हाका?आज हांव अमेरिकेक वचपाच्यो 
गजाली करतां. तुमी जर हात दिवंक नाशिल्लो जाल्यार अमेरिका नांवाचो एक देस 
आसा म्हणपाची खबर लेगीत आसची नाशिल्ली म्हाका. 

पार्वती - पुरो रे आतां त्यो फाटल्यो यादी. 

निलेश - फाटलें जिवीत विसरूंक शकना हांव. 

भगवंत - आनी विसरुंकय जायना तुवें. 

पार्वती - (मोठे दोळे करून भगवंताक पळयता) कितें? 


भगवंत - ताचो भूतकाळ म्हणल्यार भविश्यकाळांतले ताचे जिणेची बुन्याद जावन 
आसा. ती बुन्याद ताची घट आसा आनी ते बुन्यादीचेरूच ताचें भविश्यकाळाचें घर 

उबें जातलें. तोच हावेस दवरून ताणें वर्तमानकाळांत काम करूंक जाय. 

निलेश - बाबा, तुमकां कितें सांगपा जाय तें कळ्ळें म्हाका. हीं तुमची उतरां म्हजे 
फुडले जिणेचो दिवो जातलीं. तुमच्या उतरांचो हेत लक्षांत आयलो म्हज्या. 
भगवंत - तितलो शिटूक आसा म्हुणूनच सांगलां तुका हांवें. 

निलेश - सोर्ती विकपी भुरगो हांव. बेबद्या बापायक सोरो पिवपाक पयशांची 
वेवस्था करूंक जाय म्हूण दीसभर BA गाळून सोती विकून चार पयशे मेळटाले 
ते बापायच्या हातार दवरपी. पूण भुरग्याच्या पोटाची चिता मात त्या बापायन 
केन्नाच केली ना. फकत पुताच्या बोल्साचेर नदर दवरली ताणें. तो बेबदो 
बापूय आज म्हाका सांगता.......... 


पार्वती - शी रे निलू, बापायक असलीं उतरां उलोवप 


************ 


निलेश - काळजार घाय पडटकच असलीं उतरां येतात आई. काल सोरो 
पियेवन घर माथ्यार घेतलें ताणें. 


पार्वती - कित्याक रे? 

निलेश - म्हाका अमेरिकेक वचूं नाका म्हूण सांगूंक. 

भगवंत - ताका वेल्यान खोस जावपाक जाय आशिल्ली. 

निलेश - तो म्हणल्यार तुमी न्ही बाबा. खंय तुमी, आपल्या खाशेल्या पुतावरी 
म्हजेर माया करपी, आपलें भुरगें नासतना सगळ्या संवसाराक आपलें 
मानपी आनी खंय तो आपल्या सुवार्थाक लागून आपल्या पुताच्या पोटार 


खोंट मारपी निश्टूर दुश्ट बापूय. हांव घरा उरलों जाल्यार ताच्या पोटाची आनी 
सोयाची वेवस्था जातली न्हय? 


पार्वती - नाका रे निलू त्यो खबरी. केदोसो आशिल्लो रे तेन्ना तूं अजून कित्याक 
त्यो यादी काळजांत सांबाळून दवरल्यात? आतां मायेचे आवय-बापूय तुका मेळ्ळ्व्यात. 
विसर तें आतां. 


अशोक कामत 17 


निलेश - तुमचेखातीर जीव काबार करीन हांव. 

पार्वती - नाका बाबा! कितें उणें आसा आमकां? जीण अर्दी-अर्दुकुटी दिसताली. 
जीण पूर्ण जाल्ल्याचें सूख तुर्वे दिलें. जीव तृप्त जालो. तुजे खोशयेंत आमची 
खोस लिपल्या. 

निलेश - तुमी केल्ले संस्कार बाबाचें काम फुडें व्हरपाक म्हाका मार्ग दाखयतले. 
भगवंत - निलेश, आतां लक्ष दिवन आयक. म्हज्या मनांतलें उलोवपाक ही संद 
बरी आसा. 

पार्वती - आजूच उलोवपाक जाय तें? अमेरिकेक वचून येवं दी ताका. थंय 
ताका अणभव मेळटलो. मन UE जातलें. मागीर दियात तुमी अजापाचो 
धपको. 


भगवंत - ना! होच रायट टायम आसा. आपल्या पांयांमुळची जमीन स्थीर 


आसा काय अस्थीर आसा तें ताका वचचे पयलींच कळपाक जाय अशें तुका . 


दिसना? 

पार्वती - बरें सांगात तर! जावं दी तुमच्या मनासारखें. 

भगवंत - आयक निलेश, आमी दोगांय पिकिल्लीं पानां. एक दीस झडटली. 
निलेश - ही कल्पनालेगीत म्हाका सोंसना आं बाबा. 

पार्वती - आमी अमरपद घेवन येवंक ना. 

भगवंत - मनीस जल्माक आयला तो एक दीस मरपाचोच. 

निलेश - पूण म्हाका वायट दिसता न्हय. तुमचे मायेचे सावळेबगर म्हजी जीण 


म्हणल्यार.... 


भगवंत - निलेश, ते डायलॉग उलोवपाचें मातशें कडेक दवर आनी हांव कितें सांगता 
तें आयक. तूं परतो येतलो तेन्ना तुका हांव मेळतच म्हूण सांगूंक नजो. 


निलेश - तुमी फुडें उलोवं नाकात आं बाबा. 

भगवंत - हिका तुवें आई मानली म्हण्टकच आपले आवयपरस चड करतलो हातूंत 
दुबाव ना. म्हजेउपरांत स्वताचे हिकमतीचेर तूं तिका पोसतलो म्हणपाची तिका 
खात्री आसा. 

निलेश - आई, तुवें दाखयल्लो विश्वास असोच सासणाचो उरचो म्हूण हांव यत्न 
करतलों. 

भगवंत - पूण... हांगा एक पूण आसा. तो आयक. हांव उलयतां तें आयकतकच 
तूं थक्क जातलो. म्हजी सगळी इस्टेट, मुवेबल आनी इम्मुवेबल हांवें दान 
करची अशी हिची इत्सा आसा. 

पार्वती - अपंगूळ भुरग्यांखातीर एक ट्रस्ट करचो आनी अख्खी प्रॉपर्टी त्या 
ट्रस्टाक दिवची अशें आमी थारायलां. 

भगवंत - तुवें कांय विचारलें ना? 

निलेश - तुमच्या मनांतले विचार हांव समजून घेवचोंना जाल्यार आनी कोण 
घेतलो? आयत्या पयशांचेर ताव मारचेपरस हांवें स्वावलंबी जावंचें अशीच 
तुमची इत्सा. हांव ती व्हडल्या मनान मान्य करतां. 

पार्वती - कश्टांनी जोडिल्ल्या पयशांचें म्हत्व मनशाक बरें कळटा. आनीक 
आयक, तुवें कश्टांनी जोडिल्ल्या पयशांनी म्हाका पोसचें पडटलें. 

निलेश - सुंदर कल्पना. 

पार्वती - गरीब पूण हुशार भुरग्यांक शिक्षणांत मदत करप आनी गरजेवंताक 

पावपाचें हांचें कार्य तुवें आपले जोडीच्या पयशांनी फुडें ard पडटलें. आनी एक 

सांगतां, आमी मरतकच तुकाच आमकां वाडचें पडटलें. 

भगवंत - आनी तेय बी तुजे जोडीच्या पयशांनी. 

निलेश - तें सगळें बरें आसा पूण आतांच ह्यो गजाली कित्याक? सगळ्यांक एक 

दीस वचूंक जाय हें जरी खरें आसलें तरी त्यो गजाली करप मनाक पटना. 

पार्वती - शिकिल्लो-सवरिल्लो भुरगो मरे तूं, मरणाक इतलो भिता? 
निलेश - शिकलो म्हूण संस्कार खंय वतात? 
(भगवंतबाब ल्हवूच पेशंटाम्हऱ्यांत वता. नाकाकडेन हात दवरून पळयता, 
नाडी पळयता.) 
निलेश - (अजापान पळयता) हे कोण? कितें जाता तांकां? 
पार्वती - तो कोण? खंयच्यान आयला? खंय वता? कोणालो सोयरो? कोणाले 
नातें? कोणाचो संबंध? कोणाक कांय खबर ना. 
निलेश - मागीर हांगा पावलो कसो? जाता कितें ताका? 
पार्वती - हे रस्त्यान चलताले. वतां-वतां हो मनीस घुंवळ येवन हांचेर पडलो 
आनी हांणी ताका जाता नज जावन उखलून हांगा हाडलो. 
निलेश - हांव दोतोराक घेवन येतां. (वचूंक लागता) 
भगवंत - दोतोर आतांच येवन गेला. 


पार्वती - चार दीस जाले, उपाय करता तो. पूण पेशंट अजून साबुद्दीर येवंक 
ना. 


भगवंत - आनी साबुद्दीर येतसोय दिसना. 

निलेश - आनी मेलो जाल्यार?....... 

भगवंत - मेलो जाल्यार आनी कितें? मरतलोच तो आतां. 
निलेश - हॉस्मिटलांत उबारुंया ताका. 

पार्वती - कांय उपेग जावचो ना. 

निलेश - हांगा मेलो जाल्यार ओगीच जंजाळ. 


भगवंत - हें पळय निलेश, आजमेरेन तुगेल्या बाबाक कसलेच गजालीचे जंजाळ 
शे दिसले नात आनी तुकाय ते दिसपाक जायनात. 

निलेश - सॉरी बाबा, म्हज्या सांगपाचो अर्थ तो नासलो. तुमकां आनी तकलेक 
त्रास कित्याक अशें म्हणपाचें आसलें म्हाका. 

(शंकर येता. सोरो पिवन जाम जाला. हो निलेशाचो बापूय) 
शंकर - खंय आसा तो भगवंतबाब? म्हगेल्या चल्याची वाट लावन उडयली 
ताणें. सामकी वाट लायली. भगवंतबाब खंय! नांव भगवंताचें काम मात 
सैतानाचें. 
निलेश - (अजापान) दादो, तूं हांगा कित्याक आयलो? चल या घरा. 
शंकर - तूं हांगा कित्याक आयला? तुज्यान येवपाक जाता? तोय आज? आज 
तुजो सत्कार जाला. तुका व्हडलें इनाम मेळ्ळां. (उतरां घाळ वतात) 
निलेश - तेंच दाखोवपाक आयिल्लों हांव बाबाक. 
शंकर - बाबा? कोण बाबा? हो.... हो बाबा? हांव कोण न्हय? हांवें तुका 
जल्म दिला मरे? तुज्या नांवामुखार म्हजेंच नांव लायता मरे तूं? हांव कोणूच 
न्हय तुजो? 
निलेश - तूं म्हजो बापूय हें आख्खो संवसार जाणा. 
शंकर - मागीर? तुजो सत्कार जालो, तुका इनाम मेळ्ळ्ळें. Ga आदीं म्हाका 
दाखोवपाचें. म्हज्या पांया पड़पाचें. हांव तुजो बापूय. आवयचो घोव. चेडये.... 
निलेश - (मदींच तापून) गाळी मारूं नाका दादो. हांव ओगी रावचों ना. हें 
घर तुगेलें न्हय. 
शंकर - तुगेल्या बापायलेंय न्हय. 
भगवंत - हें पळय शंकर, तूं सारखो ना. तूं आतां घरा वच. 


शंकर - सारखो ना? अर्रा! तूं म्हाका सारखो ना म्हणटा? तुका कितें दिसता? हांव 
बेबदो? 


निलेश - लाग चलूंक पळोवया हांगचो. 


अशोक कामत 21 


पार्वती - राव रे निलेश, बेठोच तापूं नाका. 

शंकर - ताप रे तूं. म्हजी ऑर्द तुका. ताप तूं. 

पावर्ती - बेठोच तुजेर तापता म्हूण सांगलें हांवें. 

शंकर - तुका कसलो अधिकार? 

निलेश - तुवेय वगडायला आपलो अधिकार दादो. 

शंकर - हांव बापूय तुजो. 

निलेश - अधिकार घरा गाजय. आतां चल पळोवया मातसो तूं. 

पार्वती - बस मातसो शंकर तूं. च्या इल्ली घेतलो? (शंकर जमनीर बसूंक सोदता) 
पार्वती - थंय खंय बसता रे? ह्या कदेलार बस. 

शंकर - त्या कदेलार बसपाची लायकी म्हजी ना. 

पार्वती - बस रे तूं. 

शंकर - (भगवंतबाबाक बोट दाखोवन) ह्या देवमनशामुखार हांव हे कदेलीर? ना, 
ना केन्नाच ना. 


पार्वती - बरें! बस तूं खंय बसता थंय. तुका इल्ली च्या हाडटां. 

शंकर - (तिजे लागीं वचून) तूं... तूं... देवता...शांतादुर्गा... च्या नाका म्हाका... 
फकत पांच रुपया दी. च्या घेतां हांव... भायर.. दोनूच रुपया दी. 

पार्वती - भायर कित्याक रे? आमची च्या बरी लागना तुका? 

शंकर - तुमची च्या दुदाची. म्हाका तांबडी च्या जाय. 

पार्वती - तांबडी च्या जाय मरे? फुटी करुया, 

निलेश - दादो, तूं कितलो भरला जाणां तूं? आनी कितलें पितलो? 


पार्वती - ती तांबडी च्या? हांव बावडें समजलें फुटी च्या म्हूण .... ती च्या घेवपाक 
पयशे जाय तुका? 

निलेश - दिवं नाका आं आई. पयसोलेगीत दिवं नाका. कितलो जाम जाला पळय 
| तो. 

शंकर - पिलां. कित्याक पिवचों ना? आज म्हजे खोशयेचो दीस. 

भगवंत - तुका आनी कसली खोस जाली? 

निलेश - कोणेय तरी कुट्टेल दिलां जातलें. 

शंकर - कुट्टेल? खंय आसा तूं? हें ते, तावेर्नात मेळटा तें Heat? फॉरेन मारली 
फॉरेन. 

भगवंत - फॉरेन? 

शंकर - हय फॉरिन. म्हजो पूत फॉरेनाक वता आनी हांवें गांवठी ARG? माडेल 
काय काजेल? 

भगवंत - आं ते खोशयेन तुवें फॉरेन मारले! मजा मारली? 

शंकर - हय! म्हज्या पुताचो, खाशा पुताचो आज व्हड़लो सत्कार जाला. 

सुवाळो पळयलो तुमी. म्हाका कितें Hes? 

पार्वती - ताका व्हेलोना रे ad निलेश? 

निलेश - अशा अवतारांत ताका व्हरपाचो आसा गे आई? 


शंकर - लज दिसता लज. प्रत्यक्ष जल्म दिवपी बापायची लज. यकचीत भंग्याच्या 
पोराक लेगीत आपलो बापूय भंगी म्हूण सांगपाक लज दिसना मरे. पयशेकार जाला 


म्हजो पूत, व्हडलो पयशेकार. 
भगवंत - पूण तुका पिवपाक फॉरेन कोणें दिली रे? 


शंकर - देवान दिली देवान. देवान पळयलें, पुताचो भोवमान. बापायचोय खोशयेचो 
दीस. पूण बापूय घरांत पडला तें ताच्यान पळोवं नजो जालें. 


निलेश - देवान हाडून तुज्या हातांत दिले दिसता. 
भगवंत - शंकर, तूं सोरो पिवपाचें सोड मागीर पळय तुका देव कसो पावता तो. 

काय बरो गुणी पूत मेळ्ळा तुका. 

निलेश - पूण तुका पयशे कशे मेळ्ळे? कोणाकडल्यान उश्णे घेतले? 

शंकर - उश्णे घेतले? देवाले परते दितात? 

निलेश - म्हणजे कितें? खरेलोच देव भेटलो काय कितें तुका? 

शंकर - देवी, देवी! दोन पांयांची आनी दोन हातांची. मनशा रुपान भेटली. 
भगवंत - आनी सोरो पी म्हणलें? 

शंकर - हांव आनी वासू गेले बाजारांत. सिगारा पाकीट घेतलें आनी धा रुपयां नोट 
दिली. ती कसल्या विचारांत आशिल्ली कोण जाणा. तिका दिसलें, शंबर रुपया 
दिले म्हूण. तिणें ब्याण्णव रुपया परते दिले. मोन्यांनी भायर सरले आनी बद्द गेले 
देमूल्या बार्रात. 

भगवंत - आनी बुडयले सगळे सोय्या कोपांत. 

शंकर - गांवठी, नवसागराचो नही. बरी डिवायएसपी घेतली बाटली आनी सोपयली * 
दोगांयनी. 

निलेश - बाबा. ती डिवायएसपी न्ही. डी यस पी. (सगळे हांसतात.) 

भगवंत - देखून जमनीक पांय लागनात तुजे! 

निलेश - दादो, तिणे चुकून दिल्ले पयंशे तिका परत करपाचे न्हय? 

शंकर - कित्याक करचे? म्हज्या हातांत आयले, म्हजे जाले. 

निलेश - पूण तिका लुकसान जालें न्ही. 

शंकर - तिजो हुस्को तुका कित्याक? तुज्या बापायक फायदो जालो तें पळय 
मरे? कसलो पूत रे तूं? 

निलेश - हीं फटींगपणां जालीं दादो. 

भगवंत - बरी देख दिता पुताक! 

पार्वती - निलेश, आतां तें पुरो करात. ताका तें समजुपाचें ना. 

भगवंत - हो सोरो, हीं फटींगपणां सगळें सोड आतां. हो अमेरिकेसावन येतलो, 
जोडूंक लागतलो, बरी नामना मेळयतलो. मागीर तुका चारूय वाटांनी सुखूच 
सूख. 

शंकर - हो, म्हाका सूख दितलो? हांव ताजो बापूय म्हूण सांगपाक लज दिसता 
ताका. हो सूख दितलो म्हाका! थुकता हांव हाच्या सुखाचेर. कसो वता पळयतां 
हांव अमेरिकेक. दोको मोडून घालतलों. अमेरिकेक वचूंक दिवचोंना at दिवचोना. 
नाजाल्यार त्या बापायचें नांव सांगचोंना. 


भगवंत - शंकर, अशें करूं नाका. पळय, अमेरिकेक शिकून आयलो जाल्यार 
तो नांव मेळयतलो. तुजेंय नांव जातलें. आतांच पळय, कितलो मानता ताका 
समाज! 


शंकर - समाज समाजाक लाय चुट्टी! हो सुवार्थी समाज. दोन दीस माथ्यार 
घेवन नाचतलो. ताचेफुडलो तुं सुवार्थी. भगवंतबाब, म्हजो आदार तोडून तुवें 
आपल्या म्हातारपणाची धिगी सुगूर केल्या. 


भगवंत - हय बाबा, हांव सुवार्थी! पूण म्हजें आयक पयलीं मागीर उलय. 
पार्ब्रती - शंकर, तुजी अडचण तरी सांग. निलेश फुडें शिकता जाल्यार तूं 
ताज्या शिक्षणाच्या आड कित्याक येता? 


शंकर - हांव आड येना. म्हज्या फुडाराआड तुमी आयल्यांत. तुमी ताका शिक्षण 
दिवन म्हजेपासून ताका पयस केला. हांव ताका शिक्षण दितलों आशिल्लों. म्हगेल्या 
जाण्ठेल्यांचें शिक्षण. कोंड्याची वेळां काडून विल्लीं, खोटले, वजीं विणपाचें शिक्षण. 
तुमच्या नशिबांत आसा तें भगवंतबाब? नशीब केलां? हांव विणटां तसलें सूप 
विणून दाखय. आमच्या लोकांक जमना. आरे, तुका कितें जमतलें? सरकारलेगीत 
तोखेता म्हज्या कामाक. तुवें ताका पूत मानलो आनी म्हाका सोमतो निपुत्रीक करून 
उडयलो. 

पार्वती - अशें उलोवं नाका शंकर आं. निलेशावरी खूबशा भुरग्यांक तांणी 
शिकपाक आदार दिला. 

भगवंत - ताका शिकून येवं दी. मागीर जाय जाल्यार तुगेलोच धंदो सुरू करूं 
दी मोठ्या प्रमाणांत. तुजे असलेच कारागीर ताज्या हातासकयल काम करतले. 
तांकां जोडूय खूब मेळटली. 

शंकर - तो det शिकपाक अमेरिकेक वचूंक जाय? 

भगवंत - तो धंदो शिकपाक न्हय, खंयचोय धंदो कसो करचो आनी धंद्यांत 
चडांत चड फायदो कसो करचो तें शिकपाक वता तो. शिकून येतकच तुजोच 
पूत उरतलो तो. म्हजो न्हय. 

पार्वती - तुजो भुरगो हुशार आनी मायेस्त म्हूण... 

शंकर - ताजी माया तुमकां मेळ्ळ्या. म्हाका खंय मेळटा? 

निलेश - कोपा मारपाक दोन रुपया दिल्यार मेळ्ळी तुका माया. सोया 
घोटाचेर आनी पयशां नोटींचेर मेजता माया तूं. 


नक्षेत्रां कशीं लीकलीकतात di. कोणाली भास शिकला.... हांची..... चड 
सुदरेला?..... नाक दामतलों आनी काजू फेणी ओतयतलों तोंडांत. मागीर 
समजतलें सोरो म्हणल्यार किते तें. 


निलेश - आतां तूं चल मातसो घरा 

शंकर - (लागीं वचून) काड.. काड पयलीं भायर. 

निलेश - कितें तें? 

शंकर - इनाम... आज मेळ्ळां तें SATA... कितले पयशे मेळ्ळे तुका इनामाचे? 
भगवंत - ताका पयशे मेळूंक ना शंकर. 

शंकर - पयशे मेळूंक ना? सत्कार जालो आनी पयशे मेळूंक ना? कोणाक सांगता 
_ ह्यो खबरी? हजारांनी, लाखांनी रुपया मेळटात थैलींत घालून. शाळेंत शिकतालो 
तेन्ना पाकिटांत घालून इनामाचे पयशे मेळटाले हाका. 


| निलेश - पळय आई, कितलो दया माया नाशिल्लो म्हजो दादो. तुमच्या 

` नाड्यार शिकतालों, इनामाचे पयशे तुमचे पांयांर दवरल्यार तुमी ते परत 
दिताली. 
पार्वती - तुकाच मेळपाचे ते. तुज्याच कश्टांचें फळ तें. तूं बरो शिकूंक 
नाशिल्लो जाल्यार तुका इनामां मेळटालीं? 
भगवंत - आमच्या पयशांनी तुका इनामां मेळूंक ना. तुजे विद्येन तुका इनामां 
दिल्यात. 

` निलेश - हे तुमचे विचार! आनी हो तेच पयशे झोपय मारून व्हरतालो आनी 
रातीचो तरर जावन येवन म्हाकाच बडयतालो. विचारा ताका, विचारा ताका 
बाबा, एक दीस तरी म्हजे फाटीर अपुरबायेन हात फिरयला काय म्हूण? 
शंकर - तो विचारतलो कोण रे म्हाका? म्हज्या पुताले जोडीचे पयशे हांव 
घेतां. 
पार्वती - हें पळय शंकर, तुका पयशे दिवपाची व्यवस्था करूं येता. पूण ते 
पोटाखातीर. सोरो पिवपाक न्हय. सोरो सोडचो पडटलो. 


शंकर - (तिज्या म्हऱ्यांत वता. खीणभर पळयत रावता आनी हांसत YET) सोरो 
सोड खंय! सोरो ना जाल्यार पयशे कित्याक ते? पयशांक लाय चुट्टी तुज्या. तूं 
म्हाका सोरो सोड म्हूण सांगता? तूं वागाक रगत पिवपाचें सोड म्हूण सांग. 
सोरपाक वीख ओकपाचें सोड म्हूण सांग. सुर्याक हुनत दिवपाचें सोड म्हूण 
सांग, उजवाड दिवपाचें सोड म्हूण सांग. हो सोरो म्हणल्यार म्हज्या अंतस्करणाचो 
उजवाड. हो उजवाड सोडून हांव काळखांत Red करूं? 

पार्वती - शंकर, तूं दीसपट्टो हांगां यो. सोयाचो सोडून सगळो उजवाड तुका हांगा 
मेळटलो. 

शंकर - म्हाका नाका तुमचो उजवाड. निलेश काड, काड ते पयशे. कितले 
मेळ्ळ्यात? 

निलेश - पयशे मेळूंक ना. 

शंकर - पयशे मेळूंक ना? 

भगवंत - तुगेलो निलेश फट उलयना शंकर. 

शंकर - कोणाक सांगता तूं हें? निलेश, बरे भशेन पयशे काड आं. तुका 
अमेरिका बी कांय ना. 

निलेश - हांगा कितें करूं हांव? 

शंकर - तुका सांगतां भगवंतबाब, सोयरीक आयल्या ताका. भिकूलें चली. 
तिगा जाणांगेर वावर करता. म्हयन्याक सशीं रुपया जोडटा. | 
निलेश - पुरो! तुज्या सोयाची व्यवस्था बेस बरी जातली. 

शंकर - चूप! फोडटलों मुस्कट! मोन्यांनी बोल्सांत हात घाल. 

पार्वती - शंकर, आतां तो काळ उरूंक ना. आदल्या काळार बापूय चलयो 
पळयतालो आनी पूत दोळे धापून बाशींग बांदतालो. 


निलेश - ताजो परिणाम जिवीतभर भोगताले. घोवाचें तोंड उदेंतेकडेन जाल्यार 
बायलेचें अस्तमेकडेन. दोगांयभितर मोगाचें कीर्ण ना आनी मायेची ओलसाण ना. 
दीसभर जगार भोंवले आनी रातीचे येवन बायलेक धोडायली. 

शंकर - तूं शिकय आतां आमकां जाणठेल्यांक मोग करपाक. तुगेले बोन कितलोसो 
मोग केल्लो रे? आमगेर भुरगी जालीं ना? हांव तिका मारतालों. धोडायतालों. पूण 
दोगांय मायेन लागीं आयलेबगर तूं जाला? 

निलेश - कुडीची भूक भागयली तुमी. माया बिया कांय ना. 

भगवंत - निलेश.... 

पार्वती - शंकर, निलेशाल्या लग्नाचो हुस्को तूं करूं नाका. आतांचे भुरगे आपलो 
जोडीदार आपुणूच वेंचून काडटात. 

भगवंत - तें भोंगूं! ताजो जोडीदार तो पळोवं वा ताजो बापूय पळोवं! पूण जोडिदारँ 


पळोवपाचो हो वेळ न्हय. शिकप सोंपतकच ताचो विचार करूया. ही पिराय ताची 
लग्न जावपाची न्हय. शिकपाची. 


शंकर - पिराय! कितें उलयता गा तूं? म्हज्या बापायन म्हजें लग्न हांव चौदा वर्साचो 
आसतना केल्लें. जग्न जातकच व्हंकलेचें कितें करप हेंलेगीत म्हाका खबर नाशिल्लें. 
पार्वती - निलेश शिकला सवरला. ताज्या फुडाराची जोडिदारीण ताकाच पळोवं दी. 
शंकर - नाका! भिकुलें शेंवतें कितें वायट आसा? हांवें ताका उतर दिलां. 


पार्वती - आतां तुका स्पश्टूच सांगचें पडलें ना? शंकर, निलेशाली जोडिदारीण ताणे 
थारावन दवरल्या. 


निलेश - तें रावूंक तयार आसल्यारलेगीत हांव त्या घरांत रावूंक तयार ना. 


शंकर - Rad? लग्नाआदींच धोशी? पळयलें भगवंतबाब. हो तुमचे शिकवणीचो 
परिणाम. 


भगवंत - आरे। म्हाकाय खबर ना. पारू, ही कितें भानगड? 


पार्वती - निलेशाची सिक्रेट ती. आज म्हाका सांगची पडली. त्या शेंवत्याक हो 
ताज्या गळ्यांत बांदूंक सोदता न्हय! 


भगवंत - आरे, हांव समजतां तितलो सादो ना तूं निलेश. बरोच भितरले 

बुद्दीचो आसा. कोण गो तें चली? 

पार्वती - निलेश, तूंच सांग बाबा. 

निलेश - आई, तें आतांच सांगूंक जाय? वेळ येतकच कळटलें सगळ्यांक 
आपशींच. 

पार्वती - बरोच लजता मरे! मोग करतना लज दिसना तुमकां! 


भगवंत - नांव सांग मरे. नांव घेवपाक लजता काय किते रे? मोडर्न भुरगो मरे 
तूं? 

पार्वती - सांग मरे चली कोणाले तें. नांव कित्याक घेवपाक जाय तुका? 
निलेश - हरी शणैलें राखी. 

भगवंत - हरी शणैलें? 

पार्वती - हय. 

भगवंत - हें तूं आज सांगता म्हाका पारू? 

पार्वती - तातूंत कितें जालें? दोगांय एकामेकांक पसंत आसा. तातूंत आमी कितें 
करतलीं? 

भगवंत - हें अरिश्ट मरे पापया. 

पार्वती - अरिश्ट? चली मोटें आसा? 

भगवंत - ना. 

पार्वती - पांयांनी थोटें आसा? 

भगवंत - ना. 

पार्वती - तिरशें आसा? 

भगवंत - ना. 

शंकर - तिरशें आसूं नाजाल्यार घारशें आसूं. म्हज्या घरांत तें उपकरचें ना. म्हज्या 
घरांत म्हजी सून म्हूण शेंवतेंच येतलें. हांवें भिकूक उतर दिलां. 


. पार्वती - अरिश्ट कित्याक म्हणलें तुमी? 


_ भगवंत - म्हाका तरी विचारपाचें निलेश! 


पार्वती - कितें विचारपाचें निलेशान? अमकेच चलयेकडेन मोग करूं काय म्हूण? 
तुमचेकडल्यान ग्रीन सिग्नल घेवन ताणें मोग करप? 

भगवंत - खरें म्हणल्यार मोग करप न्हय. अशें जाता मोग करतकच. 

निलेश - अशें म्हणल्यार कशें बाबा? 

पार्वती - तुवें परमिशन घेवपाचें न्हय? 

भगवंत - हांव मस्करी करिना पारू. आनी सहज घेवपाचोय हो विशय न्हय. 


पार्वती - इतलो गंभीर आसा? मोग करता तो. तुमकां कित्याक कचमळ्ळें? तुमी 
टॅन्शन घेनाकात. 


भगवंत - म्हाका न्हय ताका घेवचें पडटलें टॅन्शन. तागेलें टॅन्शन म्हज्यान पळोवं 
नजो जातलें. 

शंकर - बरें जालें. शेंवत्याचो मार्ग मेकळो जातलो. भगवंतबाब, ताका आतां तूं 
समजाय. मळवांतलें AT तोडचेपरस झाडावयलें फूल घेवप बरें. हांतळूण 
पळोवन पांय सोडपाक जाय. 

भगवंत - निलेश, तूं मोगाचे खंयचे स्टेजीर आसा म्हाका खबर ना. तूं खंयचेय 
स्टेजीर जरी आसलो येन्नाधर फाटी सर. 

पार्वती - तुमी मोगाच्या आड केन्ना जाले? 


भगवंत - मोग करपाच्या आड हांव ना. पूण सगळेच मोग सफळ जायनात. 
अणभवान उलयतां हें हांव. (पार्वती मुमुरख्यांनी हांसता) 


निलेश - आतां फाटीं सरप आमच्या हातांत ना. परिणाम जाता तो जाता. तोंड 

दिवपाक तयार आसा हांव. 

भगवंत - म्हजी जाल्यार ह्या लग्नाक निखालूस मान्यताय ना. 

शंकर - तुजी मान्यताय? कोण खाता रे तुजे मान्यतायेक? हांव मेलों तर? 
पार्वती - तुमी चलयेक पळयलां? 

भगवंत - निलेशान पसंत केलां, तेन्ना चलयेबद्दल म्हाका दुबाव ना. 

पार्वती - मागीर जालें तर! आमकां आनी कितें जाय? 

भगवंत - ताज्या बापायक हांव वळखतां. एक नंबरचो रुढीवादी आनी आपले 
जातीचो अभिमानी. गर्भश्रीमंत. पयसो इतलो, घरभरून दार ओतता. तो ह्या 
शंकराच्या घरांत चली दिता? 

निलेश - बाबा तुमीय बी..... 

भगवंत - म्हज्या विरोधाक म्हत्व ना. पूण समाजाच्या प्रस्थापीत रुढी आड 
वचपाची म्हज्यांत तांक ना. 
निलेश - समाजाचें सोडात. पूण तुमचें मन कितें सांगतां? 

भगवंत - म्हजो हांगा प्रश्‍न येना. हें लग्न जावन तूं सुखी जातलो काय ना हें 
म्हत्वाचे. जाती-कातीचेरूच हो समाज आजूय उबो आसा. आनी ही मानसीकताय 
बदलूंक तुजेम्हजेसारखिल्याच्या एक दोन हातांचे प्रयत्न साप्प उणे पडटात. 
मोगावरी क्षुल्लक गजालीक लागून तुजो फुडार पिड्यार जाल्लो म्हाका नाका. 
निलेश - मोगाक तुमी क्षुल्लक म्हणटात बाबा? 

भगवंत - मोग म्हणल्यार जिवीत न्हय. ह्या संवसारांत जाय त्यो गजाली अश्यो 


आसात ज्यो मोगाक क्षुल्लक थारायतात. तुजे आईक अजून हे कळूंक ना 
जाल्यार तुका खंयचे कळटलें? 


पार्वती - मोगापरस त्यागांत जिविताचें सार्थक कितलें आसा तें तुज्या बाबाच्या 
जिवितावयल्यान तुका एक दीस कळटलें. 

भगवंत - सांग ताका, ह्या मोगाचो त्याग केल्यारच ताजें जिवीत सफळ जातलें. 
| शंकर - भगवंतबाब, आतां बरो उलयलो तूं. ह्या गिरेस्तांल्यो चलयो दोळे गिरगिरायत 

कुरवो करपाक लागल्यो आनी दिवडाभशेन कमर हालोवपाक लागल्यो म्हणटकच 
` तुमचे जिबेक उदक सुदा. तुगेलें तें राखी काय खाकी कोण तें भलत्याकच वेंगांत 
' घेवन गेलें म्हणटकच रडटलो तूं. 
निलेश - दादो, राखीक कांय म्हणूं नाका आं. 
शंकर = मुत्तां बसून तुगेल्या राखीचेर. 
निलेश - बरें जावचें ना. बापूय म्हणिनासतना...... 
पार्वती - कोणकडेन कितें उलवचें हाचें भान दवर रे पापया.... 
निलेश - कशें दवरूं आई कशें दवरूं? हांव शिकतां, स्कॉलरशीप मेळयतां हाचो 
. दादोक अभिमान आसपाक जाय आसलो. दादोकच न्हय सगळ्या समाजाक 
अभिमान आसपाक जाय आसलो. शेणांतल्या किड्यांक शेणांतच लोळपाची सवंय 
जाली म्हणटकच तातूंतल्यान भायर सरप तांकां जमना वा भायर सरपाचो ते यत्नूय 
करिनात. मनशाची अर्थीक अवस्था सुधारली म्हूण मनीस सुधारना. मनीस 
काळजांतल्यान सुधारूंक जाय. मनां साफ जायना तोंवर आमी अशेच उरपाचे. 
ताका तशी इत्साशक्‍त जाय पडटा. 
शंकर - तुका आमी आमचे जातीचो फुडारी करूंक ना. 
निलेश - तुमकां आमचेसारखे फुडारी नाकात. वेंचणुके वेळारच तुमच्या खांदार 
हात घालून, नोटी दिवन तुमची मतां विकतीं घेवपी फुडारी तुमकां जाय. कट्टीभर 
सोरो घालता तो तुमचो फुडारी. 
शंकर - चूप! बोल्सांत हात घाल आनी काड पयशे. वतां हांव. म्हाका ओगोत जाता. 


पार्वती - शंकर, तुका पयशे हांव दितां. (घोवाकडल्यान पयशे घेता) हे घे. सोरो मात 
पी नाका आं. 

शंकर - धा रुपया? तूं कितें भिकारी समजल्या म्हाका? भीक मागूंक ना हांवें 
तुजेकडेन. (तिज्याच आंगार शेवटून मारता) | 
निलेश - दादो! (ताका फोर्सान फाटीं ओडटा. तसो शंकर तोल वचून सकयल 
पडटा. शंकर बडबडत आसता) 

पार्वती - निलेश, निलेश कितें करता तूं हें?(शंकर उठपाचो यत्न करता पूण 
ताका उठपाक जमना) 

निलेश - तो हांगा येतपसून सोसून घेत रावलों हांव बापूय म्हूण. पूण तुजो 
अपमान केल्लो म्हाका सोंसना आई. आतां हांव वोगी रावचोंना ताका. 
शंकर - कितें, बापायक मारतलो तूं? (उठपाक करता) आरे, उठूंक जायना 
मरे. पांयूच जमनीक लागनात. पांयांनो उठात मरे...... उबे रा....वात. कितें? 
शक्त ना? हातां.....नो तुमी तरी तांका मदत करात मरे....... हातां....नो 


पडटा, धड़पडटा) 

पार्वती - (भगवंत ताका धरपाक वता) आरे निलेश, धर मरे ताका. 

निलेश - हात लावं नाका बाबा ताका. पडूं दी ताका थंयच. 

शंकर - नाका उठोवं म्हाका. म्हाका पांय आसात. म्हाका हात आसात. म्हातारो 
जावंक ना हांव. म्हजे हात पांय घट्ट आसात. (उठूंक करता) आं... आरे... 
(उठूंक करता) हातांनो.... उठात... मरे. पांयांनो ... उठात मरे... संप... केला... 
हातांनीय...संप केला......पांयांनीय संप .... केला..... हातांनो, पांयांनो... उठात 
मरे... कितलेंय दिल्यार तितलेंच मरे? (भगवंतबाब आनी निलेश ताका उठयतात) 
feat ताजो उगडास करून दितकच कशे पळय कामाक लागले! आज खूप 
घेतलां... तांणी. कोणाचोच आदार घेनासतना तांणी म्हाका उबो केलो. 
पार्वती - निलेश, ताका मातसो घरा पावोवन यो. 

शंकर - कोण नाका म्हाका. हांवूच वतां. यो तूं घरा. दाखयतां तुका. 

पार्वती - मातसो राव शंकर. निलेश, तें मेदाल दी. (ताका दाखयता) पळय शंकर, 
तुगेल्या पुताक मेदाल मेळ्ळां. हें कोणाकूय मेळना. हजारांनी एकल्याक बी मेळटा. 
तुगेलो पूत केदो व्हड जाला जाणा तूं? 


शंकर - मेदाल? west हें मेदाल घेवन Pad चाटपाचें आसा? पयशे दी म्हणात 
पयशे! 

भगवंत - मेदाल He हाका म्हत्व ना. हातूंत ताचें कर्तूप दिसता. 

शंकर - एदेशा मेदालांत कर्तूप दिसता खंय कर्तूप. पितुळचें काय कितें रे तें? हांव 
feat तुका जाय तितलीं असलीं मेदालां. 

पार्वती - पितूळचें न्हय हें शंकर, भांगराचें. 

शंकर - भांगराचें? ( झोपय मारून घेता) आतां बरें जालें. चल तूं अमेरिकेक. हांगा 
हांव पळयतां मेदाल कशें कडोवपाचे तें. (वचूंक लागता) 

निलेश - पयलीं दी तें मेदाल दादो. नाजाल्यार........ 

शंकर - नाजाल्यार Ped करतलो? 

निलेश - जीव लेगीत घेन हांव तुजो. 

पार्वती - निलेश...... 

निलेश - ना आई, दुश्ट तो! ताका मेदाल बिदाल कांय लागना. 


पार्वती - शंकर, तीं मेदालां मोडिनात. ती आरमारीत यादस्तीक म्हणून दवरपाचीं 
आसतात. 


शंकर - हांव दवरतां तें. दिस्त दवरतां. 


सुटना. लटाफटी जातात. सहन जायना जावन निलेश शंकराचेर ठा 5 5 करून 
थापट फुलयता. शंकराचो तोल वता. आनी तो शेंवटून पयस sat आशिल्ल्या 

भगवंतबाबाच्या Ald पडपाच्या वेळार भगवंतबाब ताका सांबाळटा. निलेश 


आपल्या तोंडार दोनूय हात दवरून हुडक्या-हुडक्यांनी रडटा. पार्वती निलेशाक 
सांसपिता. शंकर खीणभर निलेशाक पळयत रावता आनी मेदाल ताच्या आंगार 


मोखून मारता आनी वता.) 


पड्डो पडटा 


दुसरो अंक 


(भगवंतबाबालें घर. पयल्याच अंकाचो देखावो पूण मजगतीं दोन दीस 
गेल्यात. वायटकार अजून साबुद्दीर येवूंक ना. सगळे चितेस्त आसात.) 
पार्वती - दोतोरान केन्ना येतां म्हूण सांगलां? 


भगवंत - येवपाचोच जालो. ताकाय आनी पेशंट आसात न्हय? आठ दीस 
जाले, ताका आमगेर एकासारख्यो पावटी पडटात. 

पार्वती = da खरें. आमकां दिसता दोतोरान आमगेरच बसचें. पेशंटाक एक 
दोतोर, दोतोराक हजार पेशंट. (निलेश येता.) यो निलेश. 
| निलेश - अजुन साबुद्दीर येवंक ना हो? 
भगवंत - ना, अजून ना. कितें म्हणटा Plat दादो? त्या दिसा Ta मात सांवार 
: केलो रे निलेश! 
_ निलेश - (हांसता) ताणें तरी Red थोडो केलो? म्हाका खरेलेंच वायट दिसता 
आई, सगळी रात न्हिदलों ना हांव त्या दिसा. 


भगवंत - पूण तुज्या एकाच थापटान शंकरालो सोरो सर्र करून देंवलो मात 
खरो. 


निलेश - पूण एक बरें जालें बाबा, त्या दिसाच्यान दादोन सोयाक हात 
_ लायलो ना. 


` पार्वती - (खोशी जावन) म्हणटा ad रे तूं? 


निलेश - खर्‍यांनीच आई. आनी त्या दिसाच्यान एक उतरलेगीत तो म्हजेकडेन | 
उलयलो ना. 


पार्वती - मागीर रे? तुमचें जाता कशें ? 
निलेश - सगळो मोन्यांचो कारभार. सामकोच वाज आयलो जाल्यार एकलोच 


बडबडटा. हांवें सोरो सोडलो, सोयान म्हाका सोडलो. एकसारखो शेंवत्याच्या 
नांवाचो जप करता. 


पार्वती - कशें आसा रे शेंवतें तुगेलें? 

निलेश - आई, म्हगेलें? 

पार्वती - तुगेल्या दादोन सून मानल्या न्हय रे ताका? 

निलेश - नांव stad, आसा मात केळफुला बोंडी कशी. 

भगवंत - qd आतांसावन विचार केल्लो बरो हां निलेश. नाजाल्यार तूं 

पडटलो तो पडटलो, आमकांय दुखाच्या दर्यात बुडयतलो. तूं जिवितांत फेल जालो 


निलेश - बाबा, तुमचो आधार मेळटलो अशें दिशिल्लें म्हाका. 

पार्वती - निलेश, तूं ताचेर सध्या विचार करूं नाका. तूं शिक्षण सोंपोवन यो. मागीर 
पळोवया. तोमेरेन तुगेलें राखी तुका रावलें जाल्यार फुडलो विचार करुया. 
दोतोर - (येता) हॅलो निलेश. 

निलेश - हॅलो अंकल 

दोतोर - कसो आसा तूं? केन्ना वता स्टेट्सांक? 

निलेश - जालें, व्हिजा आयली कीं वचपाचें. 

दोतोर - बेगीन उबार तुगेलें. 

निलेश - हय. 

दोतोर - येतना बरें घेवन यो. 

निलेश - हय. 

दोतोर - हय कितें रे? कितें हाडपाक सांगलां रे तुका हांवें? 

निलेश - खबर ना. 

दोतोर - हय कितें म्हणलें तर तुवें? 

भगवंत - बरें काळींग घेवन यो म्हूण सांगलां दोतोरान तुका. 

दोतोर - ना, तूंय चुकलो, भगवंतबाब. 

भगवंत - मागीर? 

पार्वती - बरें फिरंगी चली घेवन यो म्हणलां दोतोरान. (हांसतात.) 

दोतोर - होनीबाय जिस्त वळखली. (पेशंटा म्हऱ्यांत वता.) Red म्हणटा पेशंट 
आमचो? हालचाल करता? पळय बाबा निलेश, तूंच सांग तुगेल्या बाबाक 

“*_ 


` मातसो, असले उपद्व्याप करूं नाका म्हूण. 


` निलेश - तातूंतच तांकां खोस मेळटा न्हय? 
` दोतोर - कर्माची खोस! आंहां..... तो हालपाक लागलो. That 5 a good sign. 
' म्हाताऱ्या, कितें म्हणटा तूं? जाली तुजी न्हीद? (ताका तपासता. तो उठपाचो यत्न 
करता.) आतां कशें दिसता तुका? (ताका तकलेकडेन उशें दिवन वणखून बसयता.) 
दिनेश - हांव खंय आसां? तुमी कोण? 
दोतोर - बरो मरे तूं! तुमी कोण म्हूण आमकां विचारता? आठ दीस जाले, तूं कोण 
हो प्रश्‍न आमकां पडला. 
निलेश - तुमी आमच्या घरांत आसात. हो भगवंतबाब. ह्या घरांतलो मुखेली. 
भगवंत - रस्त्यारूच Fas आयली तुमकां. तुमी म्हजेरूच लवंडले. आता कशे 
दिसता तुमकां? 
दिनेश - बरें दिसता. (सगळ्यांचेर एक नदर भोंवडायता.) 
भगवंत - खंयचे तुमी? पत्तो कळिल्लो जाल्यार तुमच्या घरच्या लोकांक कळोवपाक 
बरें पडटलें आशिल्ले. 
दिनेश - देव तुमचें बरें करूं. 
भगवंत - ह्या गांवांत कोणूय सोयरो बी आसा तुमचो? 
दिनेश - ना. . . 
भगवंत - गांवान खंयचे? कोणाक कळोवपाचें? पत्तो दिशात? 


दिनेश - कोणाक कळोवपाचें? कोण आसा म्हजो? जे आसात तांचेकडेन संबंध 
तोडल्यात हांवें आनी जे नात तांचेकडेन जोडपाक भोंवतां हांव असो गांवा गांवांनी. 
आज तीन तपांवयर पांयांक चाकां लागिल्लेवरी भोंवत आसां हांव. असो एकलोंच. 


भगवंत - संवसारांत मनीस एकलो रावूंक शकना. कोणाचो ना कोणाचो आदार 
घेवचोच पडटा. 


अशोक कामत 39 


दिनेश - आतां तो प्रश्नूच येना. जिवीत शिल्लक उरलां तरी कितलें म्हजे? म्हाका 
आपोवणो आयला. कांय खीण जे उरल्यात तातूंतच सगळीं कामां सोपोवन मार्ग 
धरपाक जाय. 

भगवंत - मनशाच्या हातांत कितें आसा? जीण, मरण सगळें ताज्या हातांत. 
दिनेश - तो? तो तर रावला कातर घेवन म्हजे जिणेचो दोर कातरपाक. (दोतोर 
सिरींज काडटा) दोतोर, आतां आनी कांय उपाय करूं नाकात तुमी. कांयच उपेग 
जावपाचो ना. 

दोतोर - वगीच भितात तुमी. चार दीस सुसेग घेयात आनी मागीर चलात घरा. तशें 
भिवपाचें कांय जावंक ना तुमकां. 

दिनेश - (ata हांसता) भिवपाचें कांयच जावंक ना? तुमी म्हजी समजूत घालतात 
काय स्वताक फटयतात? म्हजें मरण म्हजेम्हऱयांत घुटमळटा तें म्हाका दिसता. 
दोतोर - कोणें सांगलें तुमकां? 

दिनेश - तुमकां जें ह्या चार दिसांत कळ्ळां तें गेल्लीं तीन वर्सा खबर आसा म्हाका. 
भगवंत - तुमी घुंवळ येवन पडल्यात आनी मागीर कोमांत गेल्यात इतलेंच खबर 
आसा आमकां. 

दोतोर - हे अवस्थेंत भावतात कशे तुमी? तीन वर्सा! 

दिनेश - एक काम तडीक व्हरपाचें आसा. आतां ती इत्सा अर्दुकुटीच उरता शी 
दिसता. कॅन्सरासारखें आनी दुसरें eae ना. एक खेप चिकटलें मागीर कशेंच 
सुटपा ना. देव तुमकां यश दिवं. तुमी म्हाका हांगा हाडलो, उपाय केलो. नाजाल्यार 
घडये रस्त्यारच जीव वतलो आशिल्लो म्हजो. लोक म्हाका विचारताले, तूं कोण? 
म्हर्जे अंतस्कर्ण खतखततालें. कोणाकडेन उगतें करूं मन? तोंडापुरते सगळे सोयरे- 
धायरे. पूण तुमी म्हजे कोण न्हय जावनय तुमचे आनी म्हजे खूब पोरने संबंध 
आसात काय दिसतात म्हाका. 

भगवंत - मनां जोडपाचें काम मनशानच करप. 

दिनेश - हांवय दोतोरच. इतलेंच न्हय तर कॅन्सराचेर रिसर्चय केला Zid. (सगळ्यांक 
अजाप जाता.) 

भगवंत - तुमी दोतोर, आनी ही भिकायाची आवतिकाय? 

दिनेश - खामसुत्र्यांच्यो बावल्यो आमी. तो नाचयता, आमी नाचपाचें. 

पार्वती - देवा परमेश्वरा, हो कसलो न्याय तुजो? तुमी उपाय कांयच केलो ना? 


दिनेश - उपाय? आनी तो कित्याखातीर? जगपाची इत्सा जाका आसा ताणें उपाय 
करपाचो. 


पार्वती - पूण असो जिवाचो वित्राग कित्याक काय म्हणटां हांव? 

दिनेश - म्हज्या जिवितांत कांयच उरूंक ना. पूण इतलो तेंप जगभर भोंवत आसां 
फकत एक इत्सा पुराय जावची म्हूण. 

भगवंत - पूण अशें भोंवचेपरस एका जाग्यार रावून नाजाल्यार हॉस्पिटलांत तरी 


दिनेश - हॉस्पिटलांत न्हिदून रावून म्हजें काम जावचेलें नही तें. त्या कामाक भिकारी 
जावनच दारां-दारांत भोंवलों हांव. पूण कांय उपेग जालो ना. 


पार्वती - तुमकां काफी हाडूं इल्ली? 

दिनेश - नाका. देव बरें करूं तुमचें. तुमकां त्रास दिले हांवे. 

भगवंत - तेखातीर तुमी खंती जावं नाकात. आमी केला तो फकत मनीसधर्म. 
दोतोर - आतां आमी हॉस्पिटलांत या. थोडो तरी उपाय जातलो. 


दिनेश - ना, आतां आनी खंयच वचपाची शक्त ना म्हज्यांत. उलोवपाची तांक 
आसासर उलोवन घेतां. हो अवतार आतां सोंपोवपाचो. ही अर्दकुटी जीण केन्नाय 
तरी पुराय जातली म्हूण आस्त आशिल्ली पूण ना..... तशें जावपाचें नाशिल्लें. (थोडें 
चितून) आं.... पूण एक ध्यानांत आयलें ना म्हज्या. हांव हांगा मेलों जाल्यार तुमकां 

त्रास न्ही मागीर. म्हजे कोण म्हूण तुमी प्रेताचो विलो लायतले? 

दोतोर - (हांसून) ताची चिंता करूं नाकात तुमी. आमी कितेंय केलें म्हूण तुमकां 
मागीर कितें समजूंक आयलां तें? 

भगवंत - ना आं! हांव तशें जावंक दिवंचो ना. तुमचो व्हडलो भाव समजून पुराय 
मानान अग्नी दितलों हांव तुमकां. 

दोतोर - तुमकां आतां कितें उलोवपाचें आसा तें उलयात पळोवया. 

दिनेश - गेल्लीं पस्तीस वर्सा एकेच इत्सेचेर हेडत आसां. केन्नाय तरी, खंयीय तरी 
तें मेळटलें म्हूण. 

पार्वती - ह्या संवसाराची रीतच ती. जांची गरज आसता ते केन्नाच मेळनात आनी 
जे मेळटात तांची गरज आसना. 

दोतोर - तुमी मोग करतालीं? 

दिनेश - हय. 

भगवंत - अडचण खंय आशिल्ली तर? 

दोतोर - तुमी करताले. तें करनाशिल्लें. 

दिनेश - आमचो मोग वन सायडेड नाशिल्लो. 

पार्वती - तुमी पस्तीस वर्सा सोदतात एकामेकांक? 

दिनेश - हांव ताका सोदतां. तें म्हाका सोदता काय खबर ना. 

पार्वती - इतलें जाय आशिल्लें तुमकां तें? 

दिनेश - हांव असो भीक मागत भोंवतां ताका सोदीत ताजेवयल्यान कल्पना येवंक 
जाय तुमकां. 


पार्वती - नशीब ते चलयेचें! नाजाल्यार दादलो म्हणल्यार फुलांवेलो भोंवर. आज 
ह्या फुलार जाल्यार फाल्यां त्या फुलार. 

| भगवंत - सगळ्याच दादल्यांक दोश दिवप समा न्हय पारू. 
` दोतोर - तुमी आनी तें. दोगांयचो मोग एकामेकांचेर. मागीर नडलें खंय? इंटरकास्ट? 
दिनेश - कास्टसिस्टम हांव मानना. 
| दोतोर - घरच्यांक लागताली जातली. ताज्या वा तुज्या. 
` दिनेश - लागताली. पूण ती जल्माची न्हय. दुडवांकाराची जात. 
दोतोर - म्हणल्यार? 
दिनेश - जाचेलागीं पयसो ना ताची जात नीच. जाचेलागीं दुडू चड ताची जात 
वयली. 
पार्वती - तुमकां अशे पयस केले कोणें? 
दिनेश - बापूय नांवाच्या दुस्मानान. 
` भगवंत - बापूय आनी दुस्मान! तोय आपल्याच पुताचो! आपल्याच काळजाचो! 


` दोतोर - आसतात तशे लोक. आपलें घराणें, आपले दुडू हांकांच जीव मानपी 
लोक उणे नात ह्या संवसारांत. 
दिनेश - आतां ह्या संवसारांत लेगीत आसचो ना तो. आपल्याच पांयार 
फातोर मारून घेतलो ताणें. जितो आसतना पुताचो आदार मेळ्ळो नाच, 
मरतकच लेगीत ताळ्यार उदक पडलें ना. (आवाज ल्हवू. धाप लागिल्लेवरी 
जाता.) तुमी म्हाका हांगा हाडलो. प्रेमान काय दयेचे भावनेन हांव नकळो. 
पूण म्हजेच मनीस म्हाका मेळिल्लेवरी दिसतात. निमाण्या वेळार कोणय तरी 
आपलेसरी आसा आनी तेय परकी न्हय हें पळोवन धादोस जालों हांव. 
(भगवंताक आनी पारूक पळ्यता.) देव तुमचें बरें करूं. 
भगवंत - पूण तुमी खंयच्या गांवचे? तुमचे जिणेचें होमखण जालें कशें? 
दिनेश - सांगतां. तें सांगलेबगर मरचों ना हांव. पूण एक उतर दिवपा जाय 
तुमी म्हाका. 

भगवंत - सांगात तुमी, कसलें उतर दिवचें पडटलें तुमकां? 

दिनेश - म्हज्या जिविताची पुराय कथा हांव तुमकां सांगतां. ही कथा खंयच्याय 
नाटककाराक वा कादंबरीकाराक सांगात. नांवां बदलिनासतना ताका नाटक 
वा कादंबरी बरोवंक सांगात. त्या नाटकावरवीं म्हजे मोगिकेक कळटलें हांवें 
कितले तापत्रय भोगल्यात ते. 

दोतोर - मानली तुगेली अट. 

दिनेश - तुमकां तें केन्नाय मेळ्ळें जाल्यार ...... 

दोतोर - आमी सगळें सांगतात ताका. 

दिनेश - खंयचेय फुलबागेंतल्या फुलावरी परमळीत जाल्ली म्हजी जीण. एकलो 
एकसुरो पूत हांव बापायलो. बापायकडेन सात पिळग्यांचें दळिद्र ना करपासारको 
पयसो आशिल्लो. हांव एक हुशार विद्यार्थी म्हूण नांवारुपाक आयिल्लों. दर परिक्षेक 
इनामां मेळटालीं. म्हज्या फुडाराचीं बाबान खूब सपनां पळयल्लीं. | 
( ल्हवू ल्हवू माचयेर काळोख जाता. फलॅश बॅक सुरू जाता. फलॅशबॅकांत आशाची 
पिराय १९/२० वर्सा आनी दिनेशाची पिराय २३/२४ वर्सा. श्रीपादाल्या भव्य आनी 
गिरेस्तीच्या थाटाच्या घराची भायली वासरी दिसता.) 

श्रीपाद - (दिनेशाचो बापूय, पिराय सुमार ५०/५२ वर्सा) कुटूबाब, शोफेराक 
सांगलां गाडी काडपाक? चारांक विमान सुइलें. दोनांक तरी विमानतळार 
पावूंक जाय. दिनेश खंय आसा? ताची तयारी जाली? तो म्हणल्यार एक 
नंबरचो आळशी. सडसडीत काम करपाक कळचना ताका. खंय आसा तो? 
कुटूबाब - (आशाचो बापूय, पिराय ५५/५७ वर्सा) आपले कुडींत. 

श्रीपाद - करता कितें? 


कुटूबाब - एकलोच बसला. उदास उदास सो विचार करीत. 
श्रीपाद - विचार करीत? दळिद्री सो हो चलो! लोकांले भुरगे फॉरेनाक 

वचपाक लालेतात. पयशे ना म्हूण रडटात. भीक मागून फॉरेनाक वतात आनी हो! 
हाणें भाग्य समजूंक जाय आपलें. कितले बेगीन पासपोर्ट लेगीत जालो, व्हीजा 
मेळ्ळी आनी हो रडटा संवसारांत घालतल्याक. 

कुटूबाब - तुमच्यो वळखी अशो उपेगाक येवच्यो ना जाल्यार ...... 

श्रीपाद - सगळेंच वळखीन जायना कुटूबाब. 

कुटूबाब - तरी पूण म्हाका एक गजाल उगती बरी दिसता. 

श्रीपाद - कसली ती? 

कुटूबाब - दिनेश हातूंत खूश ना. कितें तरी मनाआड जाल्लेवरी वागता. तुमी हें 
तितलें शें बरें केलें ना अशें म्हाका दिसता. 

श्रीपाद - ताका कितें बरें पडटलें हें ताचेपरस म्हाका बरें कळटा. तो म्हजो बापूय 
काय हांव ताचो बापूय गा? ताची पिराय तरी किते आसा? बरें-बास्कळ कळपासारखो 
जाणटो जालो ना तो. म्हाकाच पळोवचें पडटा तागेलें बरें-वायट. कुटूबाब, म्हाका 
एक सांग, आज सादो यम्‌. बी. बी. एस्‌. जालो जाल्यार कोण विचारता? बुतीक 
उगतें करून वायटकाराफाटल्यान धा रुपये घेवंक बसतलो? आज सगळ्या मळांर 
स्पेशलायझेशन लागता स्पेशलायझेशन. 

कुटूबाब - तरीपूण दिनेशाले इत्सेची कदर केल्यार बरें न्हय आशिल्लें? 

श्रीपाद - तें तूं म्हाका शिकोंव नाका. तुवें लेगीत माथ्यार घेतला ताका. 

कुटूबाब - आज तुमी फकत म्हजो गुन्यांव करीत आसात. थोडीशी माया केली 

जायत आमी ताची. तातूंत इबाडलें खंय? भांगर भुरगो तो. 

श्रीपाद - जाणा. देखून ताचेर मोहिनी घाल्या तुमी दोगांयनी. 

कुटूबाब - कसली मोहिनी? 

श्रीपाद - विचार तुगेले चलयेक. 

कुटूबाब - म्हजे चली वायट काम केन्नाच करचें ना. हांवें संस्कार केल्यात 

ताचेर. म्हजी शिकवण फुकट वचची ना. 

श्रीपाद - हातच्या कांकणाक हारसो कित्याक? आतांच कळटलें तुका. दिनेशाक 
मातसो विमानांत बसुनी. मागीर करतां सगळी फोडणिशी. 

कुटूबाब - चलयेचो गुन्यांव तरी सांगात म्हाका. 

श्रीपाद - मोग करता खंय तें. मोग कसलो? नाच करता दिनेशावांगडा नाच. येदे 
व्हडले इस्टेटीचो मालक न्हय तो. 

कुटूबाब - श्रीपादबाब, नसते आळ घालूंक नाकात आमचेर. 

श्रीपाद - आळ? म्हजे इज्जतीवांगडा खेळूं नाका म्हूण सांग तुजे धुवेक. 

कुटूबाब - पुरो, तुमचे इज्जतीची व्हडविकाय म्हाका सांगूं नाकात. याद करात, याद 
करात मातशी, तुमची तरनाटी जीण कशी गेली ती. तुमी लायिल्ले दिवे कितें हांवें 
पळोवंक नात? तेन्ना खंय गेल्ली तुमची इज्जत? 

श्रीपाद - कुटूबाब.......... 

कुटूबाब - आज बापायलो पयसो, येरांस तुमच्या हातांत आयल्या. वाडली तुमची 
इज्जत. तेन्ना तुमचीं लफडीं निस्तारतासर तुमच्या बापायक खरस मारिल्ली. याद 
करात ती. 

श्रीपाद - तुका निस्तारची पडली ना मरे? 

कुटूबाब - ना कित्याक? म्हाकाय धग लागिल्लो तुमच्या अवचिन्नपणाचो. हांवे 
भोगल्यांत तुमच्या कर्माची फळां. केलीं कर्मा तुमी आनी बगलांट आयलें 
म्हजेर. 

श्रीपाद - तूं कित्याक ओगी रावलो? म्हज्या बापायन तुका जाय तितलो 
पयसो घे म्हणूंक नाशिल्लें? घेवचो आशिल्लो. 


कुटूबाब - तुमचे नदरेन सगळें पयशांनी जाता न्हय? त्या पयशांनी तुमी म्हजी 
बायल म्हाका परत दिशात आशिल्ले? 

श्रीपाद - पयशांनी सगळें शक्य आसा. 


कुटूबाब - हय, तुमकां सगळे शक्‍य आसा. मनीस लेगीत पयशांनी विकतो घेशात 
तुमी. पूण त्या मनशांत एक मन आसूंक जाय आनी त्या मनांत माया आसूंक जाय 
हें तुमकां खंय खबर आसा? तुमचो दादा म्हाका हाडामांसाची बायल हाडून दितलो 


. आशिल्लो. हाडामांसाची कूड मनाची भूक भागोवंक शकना. पयशांबळार म्हजे 


धुवेक आवय हाडून दिवंक तुमकां जमत आशिल्लें? 


' श्रीपाद - तुजे बायलेक जीव दी म्हूण आमी सांगिल्लें? 


कुटूबाब - म्हजे SS कॉलनीभर तुमी पेरगांव घाल्लें न्हय तें तिज्यान आयकूं नजो 
जालें. खंयची बायल आपल्या घोवाची बेअब्रू जाता ती सोसून रावतली? तुमी.....तुमी 
उरफाट्या काळजाचे श्रीपादबाब. 

श्रीपाद - तेन्ना म्हज्या जिवार आयिल्लें देखून म्हाका तशें HET पडलें. कोण मुद्दाम 
करिना. 

कुटूबाब - तुमच्या जिवार आयलें आनी तुमी म्हजेर धुकलून दिलें. कित्याक? हांव 
गरीब म्हूण? सगळो गांव म्हाका बोटां दाखयतालो आनी तुमी खी खी करून 
हांसताले. तुमकां रसतो मेकळो जाल्लो आनी कर्मा करपाक. हांव कॉलनीक समजावंक 
शकलों ना तो नाच, म्हजे बायलेक लेगीत समजावंक शकलों ना. काकुळटेक 
आयलों हांव तुमकां, म्हजे बायलेक तरी येवन समजायात म्हूण. 

श्रीपाद - आरे, तूं समजावंक शकलो ना, थंय हांव Red करतलों आशिल्लो? 
कुटूबाब - रडून रडून आकांत केलो तिणें आनी तेच रातीकडेन मातलेगीत विचार 
करिनासतना जीव दिलो. तुमकां मात तरी वायट दिसचें आशिल्ले, मात तरी चर्र 
जावचें आशिल्ले तुमकां. कसल्या फातराचें काळीज केलां कोण जाणा देवान तुमचें. 
म्हाका आनी म्हजे धुवेक धीर दिवपाचें कडेकच उरलें वेल्यान घायार मीठ चोळूंक 
आयिल्लेवरी पयशांची पोटली घेवन तुमी दारांत उबे. तुमच्या बापायच्या, दादाच्या, 
तोंडाक पळोवन हांव ह्या घरांत रावलों. 


अशोक कामत 47 


श्रीपाद - बरें जातलें आशिल्ले तेन्नाच तोंड घेवन गेल्लो जाल्यार. आतांलेगीत तुका 
जाय तितलो पयसो हांव दितां. तूं बरेभशेन हें घर सोडून वच पळोवया. 

कुटूबाब - म्हाका नाका तुमगेलो पयसो. तसोच दवरात तिजोरेंत. मरतकर ASAT 
घाल म्हूण सांगात. पेटवणा उपकारतलो. पयसो वांगडा ना जाल्यार तुमचें AS 
लासचेंलेगीत ना, उजोच पेटचो ना. 

श्रीपाद - बरें, बरें. तुगेलीं शाणेपणां तुजेकडेनच दवर. हांव बयाक बरो. जिवाक 
जीव दिवपी पूण मातशें नाकसुरें गेलें जाल्यार म्हजेसारखो वायट हांवूच. तुमकां 
जगप कठीण करून उड़यतलों. 

कुटूबाब - असल्या धमक्यांक भीक घालपी मनीस हांव न्हय. आमी कश्ट करतात 
आनी पोट भरतात. कोणाचे पांगीत ना हांव. 

श्रीपाद - पांगींत रावतलो कसो? पांगींत रावल्यार बेमान कशें जावंक मेळटलें? 
तुजीच फूस आसा तुजे धुवेक. 

कुटूबाब - श्रीपादबाब, AAPA अब्रू आसा. 

श्रीपाद - म्हाका सांगूं नाका तें. धुवेक सांग तुगेले. तेंच वाऱ्यार घालता तुजी 
अब्रू 

कुटूबाब - मनापसून मोग करपांत पातक ना. 

श्रीपाद - कर्माचो मोग! हेवटेन मोगाचें नाटक तेवटेन इस्टेटीचेर दोळो. 
कुटूबाब - थुकतां हांव असले इस्टेटीचेर! इतलो वेळ संयमान वागलों हांव 
तुमचेकडेन. फुकट दिल्यार म्हाका नाका ती. आनी तुमी जे सामके पाडसार 
उडटात, तुमकां खात्रीन खबर आसा तीं दोगांय मोग करतात म्हूण? मेकळेसाणीन 
वागपाचो भलतोच अर्थ लायला जातलो तुमी. 

श्रीपाद - म्हज्या दोळ्यांचेर म्हञो विश्वास आसा. 

कुटूबाब - खबर आसा. भुरग्यांकडेन लेगीत दुबावान पळोवपी मनीस तुमी. 

श्रीपाद - हांव सांगतां तें फट जायत न्हय जाल्यार तूं सांगता तें करपाक तयार 
आसां. 

कुटुबाब - हांवे फकत दुबाव उलोवन दाखयला. घडये खरें आसतय बी. एकामेकांचे 
विचार पटले म्हणटकर तरनाटे लागी येतात. तांचो फुडार आमी gars जायना. 
जाता जाल्यार आशीर्वाद दिवंक जाय तांकां. 

श्रीपाद - तुगेले चलयेक आशीर्वाद दिवचेपरस मरण पत्करीन हांव. 

कुटूबाब - तुमी एक लक्षांत दवरात. तीं जाणटी जाल्यांत आनी कायद्यान तुमच्यांनी 
तांकां आडावंक नजो. 

श्रीपाद - कायदे तूं म्हाका शिकोवं नाका. कायदो खंय कायदो. पयसो आसल्यार 
कायदो रबराभशेन कसोय बागोवं जाता. ही मुंबय पयशांच्या बळार चलता. तुमी 
कायद्याच्या दारार मारतासर भितर वचून कायदोच विकतो घेवन ताजें गाठलें बांदून 
दादरचे चौपाटीर दर्यात उड़ोवपाची तांक आसा म्हाका. 

कुटुबाब - मोगाची तांक तुमकां खबर ना. मोगाचो रोग जीवघेणो आसता. बेनल्ल 
मुळांसकट कापली जाल्यास्य ती परती जाताच. 

श्रीपाद - मुळांच कापून उडोवपाची तयारी आसा म्हजी. देखून सांगतां, कितलें 
मोल घेतलो तूं हया मोगाचें? 

कुटुबाब - हांव? 

श्रीपाद - तूं नाजाल्यार तुजें चली. 

आशा - (भुरगेपणांतली पार्वती. पिराय १९/२० वर्सा)(येता) बाबा, पयशांनी मोग 
विकतो घेवपाक येना. आनी मोगाचें मोल थारावपाची तांकूय तुमच्यांत ना. 
कुटुबाब - तूं आयलें, बरें जालें. तूंच सांग आतां कितले पयशे जाय ते. हांची तिजोरी 
उगती जाल्या तुजेखाजीर. संद वगडावं नाका. जिविताचें भांगर जातलें. 

आशा - तुवें बाजार मांडला म्हजो? 

श्रीपाद - तुजेवरी खूब पळयल्यांत हांवें नाटकां करपी. तुका बर्‍या बोलान सांगतां, 
दिनेशाचो नाद सोड. नाजाल्यार.... 

आशा - नाजाल्यार कितें..... 

श्रीपाद - तुका आनी तुज्या बापायक भिकेक लायतलों. तूं समजूं नाका. हांव 
बऱयाक बरां. ह 

आशा - असल्या धमक्यांक आमी भियेनात. तुमकां जाय तें करात... 
कुटूबाब - बाय, बाय, मातशें ओगी राव पळोवया. मातशें थंड जा. 

आशा - तुमकां जाणटेल्यांक तकल्यो थंड दवरूंक येनात जाल्यार तुमचो 
गुन्यांव आमचेर कित्याक थापतात तुमी? 

कुटूबाब - आमचीय चूक आसा गो बाय. आमचो पावंडो कितें तें पळोवन 
आमी पांय दवरूंक जाय. 

आशा - ते दीस गेले बाबा. आमच्या फुडाराचो विचार आमी करतली. 
श्रीपाद - बरेंच पिटपिट्टा मरे तुगेलें हें चली! फुडार पळोवपाक म्हगेलो चलो 
बरो मेळ्ळो तुका. पयशेकार म्हूण? 

आशा - पयशांचें हांयस कोणाक दाखयतात तुमी? म्हाका? 

श्रीपाद - बापूय तुजो कट्टी घेवन भीक मागूंक आयिल्लो म्हज्या दारांत पोट 
भरना म्हूण. म्हर्जे खावन म्हजेरच? जाणट्यांलागीं कशें उलोवप हें ad 
शिकोवना रे ताका कुंटू? 

कुटूबाब - सहन जायना जातकर मनशाक संताप येता. हाजेपयलीं केन्ना 
उलयलां तें अशें? आमी जाणटेल्यांनी पयलीं तोंडां सांबाळूंक जाय. भुरग्यांकय 
थोडी स्वतंत्रताय दिवंक जाय काय ना? आमी जाणटेल्यांनी आमचीं मतां जर 
तांचेर थापली जाल्यार कशी ओगी रावतली आतांची पिळगी? 

श्रीपाद - तें म्हाका कांय लागना. तुका सांगतां कुटू, दिनेश म्हजो एकलो 

'एकसुरो चलो. म्हज्या घराण्याचो दिवो. ताका हांव भायर धाडटां ह्या तुज्या फुलग्या 
कलवंतालागून. 
आशा - सांबाळून उलयात हां. 
श्रीपाद - तो दोन वर्सांनी येतकर तुमची सावळी लेगीत ताजेर पडली जाल्यार 
' तुमकां दोगांकय ह्या संवसारांत दवरचों ना हांव. 
' आशा - तें म्हजेकडेन जमपाचें ना. 
श्रीपाद - दिनेशालें बरें जावचें अशें तुका दिसता जाल्यार ताचो नाद सोड. 
| कुटूबाब - कोण ताचें वायट करता? आमी काय तुमीच? 
' श्रीपाद - हय, हांव दुस्मान न्हय ताचो! 
कुटूबाब - त्या भुरग्यांची वाट लावं नाकात. तांचो फुडार पळयात. आमचें 
Red? आज आसल्यार फाल्यां ना. आमी तांकां आशीर्वाद दिवपाचे. 
` श्रीपाद - तें म्हजेकडेन जमचेलें ना. दिनेश जर हाचेकडेन लग्न जायत 
जाल्यार त्याच दिसा तो म्हाका मेलो. 
आशा - शी...शी... थुमेकाल. आयकूं नजो बाये म्हज्यान. एका बापायच्या 
तोंडांतल्यान अशीं उतरां येतात तरी कशीं? 
श्रीपाद - पोटतिडकीची उतरां हीं. लागतलींच. तुजेंय बरें जावचें ना ताचेकडेन 
लग्न करीत जाल्यार. 
कुटूबाब - तुमच्या पुताक कितें म्हणटात तें म्हणात. पूण म्हजे धुवेक शिराप 
दिवपाचो हक्क तुमकां ना. 
श्रीपाद - आनी म्हज्या पुताचें जिवीत इबाडपाचो हक्क तुमकां कोणें दिला? 
कुटूबाब - ताचें जिवीत इबाडपाचें ना. वेल्यान ताचें जिवीत फुलतलें, फळटलें. 
श्रीपाद - fda जावं. हांव हें लग्न जावपाक दिवंचो ना. आनी (आशाक) ये, 
तुका सांगतां, दिनेश आतां वता. ताचे सावळेक लेगीत रावचें ना तूं. तोंड घेवन 

चल खंयीय. 

आशा - तोंड घेवन चल म्हणल्यार........ 

श्रीपाद - तुका हाचेफुडें ह्या घरांत खीणभर लेगीत रावपाची सुवात मेळची ना. 
आशा - हांव हक्काची सुवात मेळयतलें ह्या घरांत. 

श्रीपाद - तुजो बापूय आनी चार वर्सा वांचचो अशें तुका दिसता आनी तुजो मोग 
जर खरो आसत जाल्यार तुवें हाचेफुडें हें घर सोडचें पडटलें. तेन्नाच दिनेश सुखी 
जातलो. 

आशा - तो सुखी जावंक जाय म्हूण ताचेवेल्यान जीव उंवाळून उडयन हांव पूण 
ताणें सांगचें म्हाका तशें. 

श्रीपाद - हें पळय, तुका जर बरेभशेन तो इंग्लंडाक सावन आयिल्लो जाय जाल्यार 
तुवें सगळे बांदपास तोडचे पडटले. म्हाका जाय जाल्यार दिनेशाक हांव सासणाचो 
इंग्लंडाक दवरूंक शकतां. तो गेलेउपरांत जर तुमी म्हाका हांगा मुंबयंत दिसलीं . 
जाल्यार तुमचे हाल-हाल करून तुमकां मारतलों. धुवेचो फुडार बरो जावचो अशें 
तुका दिसता जाल्यार हांव सांगतां तशें कर. बययाक पावतलो. (नेटान वता.) 
कुटूबाब - बाय, राक्षस हो. मनांत हाडटा तें केलेबगर रावचो ना. 

आशा - म्हणजे कितें? हाका भियेवन आमी पळून वचपाचें? जोमेरेन दिनेश घट 
आसा तोमेरेन आमकां भियेवपाची गरज ना. 


कुटूबाब - म्हजें आयक बाय. शांतपणान विचार करून फुडलें पावल घालुंया. 
आपलीच वाट लावन घेवं नाका. 


आशा - कितें कर म्हणटा? त्या राक्षसाचे पांय धर म्हणटा? पांय धरल्यारलेगीत 
दया-माया येवची ना ताका. 


कुटूबाब - मातसो राग देंवतकर जाग्यार येतलो. पूत म्हणल्यार भांडवल शें दिसता 
ताका. ताचेर तो धंदो करूंक उठला. 

आशा - पूण बाबा, हाका कितें उणें आसा? 

कुटूबाब - पयशांची आस्त कुट्टी आसता बाय. दिनेशाचेर तुजो विश्वास आसा 
मुगो? 

आशा - पुराय आसा. 

कुटूबाब - जालें तर मागीर. 

आशा - तुज्या मनांत तरी कितें आसा बाबा? 

कुटूबाब - सांगतां. आज घडलां तातूंतलें एक उतर लेगीत तूं दिनेशाक सांगूं नाका. 
आनी तूंय विसरून चल सगळें. 

आशा - कशें जमतलें तें म्हाका? 

कुटूबाब - वेळ येतकच सगळें जमता गो बाय. तूर्त श्रीपादबाब म्हणटा तशेंच 
करुंया. (दाराकडेन पळयता) काळ तो. मनांत येता तें करतलोच. बऱया-बऱयांक 


ताणें मातयेभरवण केल्यात. आमचो कसलो पार? भिकूण चिट्डिता तसो चिट्डितलो 
आमकां. आमी गोंयांत या पळोवया. 

आशा - पूण बाबा, येद्या व्हडल्या गोंयांत आमी वतलीं तरी खंय? आसा तरी 
कोण आमचो थंय? 


कुटूबाब - कोण ना पुता. कोण जाणटेलो गोंय सोडून मुंबय आयिल्लो देव जाणा. 
पूण मेळटलो, कसोय तरी मार्ग मेळटलो. गोंयकार मायेस्त आसात. आमकां खोंट 
मारून bare धांवडावचे नात. 


आशा - गोंयांत गेलीं. मुखार कितें? 


कुटूबाब - दिनेश परतो येतकच फुडलो विचार करुंया. आतांच जर ताका सांगलें 


जायत जाल्यार ताचें शिक्षणाकडेन लक्ष लागचें ना, निमाणें लुकसान तुजेंच 
जातले. 


आशा - म्हजी तर तकलीच चलना शी जाल्या. 

कुटूबाब - तूं भियेवंक नाका. मन घट कर. हांव वतां भितर नाजाल्यार तो बोबाटो 
गजाल मारीत रावतलो. (वता. दिनेश ताकतिकेन येता.) 

दिनेश - ( पिराय २३/२४ वर्सा) कितलो वेळ रावलों तुका हांव आशा. सांगिल्ल्या 
वेळार कित्याक आयलें ना? 

आशा - हांव भायर सरतालें. पूण बाबान एक काम सांगिल्ल्यान वेळ जालो. 
दिनेश - कितलो वेळ तुजी वाट पळयली. आनी आतां बेजारून आयलों घरा. 
आज म्हाका कितेंशेंच जाता गो. कित्याक कोण जाणा, ओगीच भिरांत शी 
दिसता म्हाका. 

आशा - भिरांत आनी ती कित्याक? 

दिनेश - तुका सोडून पयस वतां म्हूण. 

आशा - तूं कितें सदांखातीर वता तर? दोन वर्साचोच प्रस्न आसा. दोन वर्सा 
कशीं गेलीं तीं तुका कळचें लेगीत ना. 

दिनेश - हांव पयस वतां म्हूण तुज्या मनाक कांयच दिसना? 

आशा - म्हाका fed दिसता तें हांव कशें सांगूं तुका? बायलांचीं मनां 
आमची! सोंसपाची. मनार चेंपण घेवपाची तांक आसता आमकां. 

दिनेश - दोन वर्सा तुका खूब शीं दिसना गो? 

आशा - दोन वर्सा हीं दोन वर्सांच आसतलीं. तीनशीं पांसस्ट गुणिले दोन. 
दिनेश - फकाणां करता sil? 

आशा - खयांनीच दिनेश, जिवीतभर तुजेंच नांव म्हजे जिबेर घोळटलें. 
(हांसत) तूं मात परत यो एकलोच. 

दिनेश - तुका दुबाव आसा? 

आशा - कितें विचारता? दादल्यांची जात तुमची. 

| दिनेश - सगळयांकच एकाच मापान मेजूं नाका. 
आशा - तूं तातूंतलो न्ही हें खबर आसा म्हाका. 


` दिनेश - हींच उतरां, होच विश्‍वास जाय आशिल्लो म्हाका. ह्याच उतरांच्या 
| आदारान दोन वर्सा काडटलों हांव. हींच उतरां म्हाका बळगें दितलीं. 


` आशा - पिसो खंयचो, सामको पिसो! 

दिनेश - आशा, तुजे नदरेन सदां पिसोच उरूं हांव. आनी एक खेप म्हण. 
आशा - पिसो खंयचो, सामको पिसो. पूण म्हाका पिसो घोव नाका. 
दिनेश - तशें जाल्यार सोडटां पिशेपण. 


आशा - नाका, नाका. तूं पिसोच राव. असोच आवडटा तूं म्हाका. पुण 
दोतोराक पिसो जावप सोबना. 


` दिनेश - दोतोरकी सोडून दितां. (दोगांय हांसतात) पत्र बरयतलें मुगो? 
आशा - तुवें बरयल्यार. आतां पत्राचोच एक धागो उरतलो आमचेभितर. 


दिनेश - पूण तुजे एक वाक्य दर पत्रांत आसूंक जाय हां. 

आशा - खंयचें तें? 

दिनेश - पिसो खंयचो. (हांसता) 

(दिनेश आपल्या हातांत आशाचो हात घेता आनी उमो घेता) 

आशा - (लजता आनी गोंदळटा) हैं....हें कितें करता? कोणेंय पळयलें जाल्यार? 
दिनेश - खरेंच, कितलो भाग्यवान हांव. 

आशा - कित्याक? 

दिनेश - तुजेसारखी जोडिदारीण मेळ्ळी म्हूण. 

आशा - (मातशें नर्व्हस) सगळे आजूच उलोवन दवरूं नाका. 

दिनेश - अशें कित्याक म्हणटा तूं? 

आशा - दिश्ट लागतली. एक मागणें आसा. 

दिनेश - एक कित्याक? हजार माग. 

आशा - मन लावन अभ्यास कर. म्हज्याच विचारांनी गुल्ल रावूं नाका. 

दिनेश - तुका विसरूं जाता गो आशा? 

आशा - म्हाका विसरल्यार बचय्याक पावतलो तूं. 

दिनेश - Ped उलयता तूं आशा! 

आशा - मनशान बरें वायट सोंसपाची तयारी दवरूंक जाय. 

दिनेश - ना, हांव दवरचों ना. हांव बरेंच चिंततलों. 

आशा - मनशाचें नशीब केन्ना आनी कशें फिरत तें सांगूं नजो. 

दिनेश - हीं कसलीं फकाणां? असली मस्करी करपाचो हो वेळ न्हय. 

आशा - फकाणांनी म्हणिल्ली उतरां केन्ना-केन्नाय खरीं जातात. 

दिनेश - म्हाका सोंसना तसलें उलोंव नाका गो. 

आशा - भिवकुरें मन आसप बरें न्ही. येता ते परिस्थितीक तोंड दिवपाची तयारी 
दवरप बरें. दोतोर तूं. 

दिनेश - आतां मातशें तोंड बंद दवर पळोवया. एक सांगतां, हांव परतो ये म्हणसर 
म्हजी वाट THA हां. उतर दी म्हाका. 

आशा - विश्‍वास आसा थंय उतर दिवपाची गरज आसना. 

दिनेश - पूण तूंच त्या विश्वासाक सुरींग लावपाचो यत्न करता न्हय? 

आशा - (आपलेभितर) पूण.... पूण...च्ये...ही लाचारी म्हणल्यार.... 

दिनेश - आशा, कितें जालां तुजे? मातशें स्पश्ट उलय पळोवया. 


आशा - सगळ्योच गजाली आज उलोवंक जावच्यो ना दिनेश. ह्या वेळार एकच 
सांगतां, तूं म्हाका सोदूंक परतो येतलो अशें चिंतून जिविताच्या अंतामेरेन हांव तुजी 

वाट पळयतलें. 


दिनेश - इतलेंच पुरो म्हाका. ह्याच विश्वासार दोन वर्सा काडटलों हांव. म्हजो बाबा 
एकलो जातलो म्हजेफाटल्यान. तूं आसा गो, म्हाका हुसको ना. खबर बरय ताची 


॥ हां. 


आशा - तूं पत्र बरय हां. 
दिनेश - पावनाफुडें बरयतां. 


` श्रीपाद - (भितरल्यान) दिनू, ए दिनू, वेळ कितलो जालो खबर आसा तुका? 


दिनेश - आयलों बाबा. (दिनेश वता) 
(आशा हुडक्या-हूडक्यांनी रडटा.) 


श्रीपाद - (भितरल्यान) कुटूबाब, ए कुटूबाब, खंय मेलो कोण जाणा हो! मातूय 
ताकीत ना हाका. शोफेरान गाडी काडली? कुटूबाब, ए कुटूबाब... 


कुटूबाब - (भितरल्यान) आयलो... आयलों (येता. आशाचेर नदर वता.) बाय, 
रड़टा कित्याक? रडूं नाका बाय. सगळें जाग्यार पडटलें. आमी कोणाचें वायट 
करूंक ना. देव सगळें जाग्यार घालतलो. चल, घरा चल, हांव येतां रोखडोच. ( तें 
बता) Ped बरयलां हे चलयेच्या नशिबांत कोण जाणा! 


श्रीपाद - (येता) तूं अजून हांगाच रे कुटूबाब? शोफेरान गाडी काडली? 
कुटूबाब - हय, काडली. 
श्रीपाद - सामान बांदलें ad तुजे? तूंय बी आजूच भायर सर. 


श्रीपाद - श्रीपादबाब मेलो! 
कुटूबाब - खंय ad हांव? हे वाडिल्ले चलयेक घेवन खंय भोवूं हांव? 


श्रीपाद - म्हज्या पुताचेर जादू करचेपयली हें Fade जाय आसलें ताणें. 

कुटूबाब - तें सामकें अबुद्दी आसा. 

श्रीपाद - अबुद्दी चलयो सुवार्थी आसनात. 

कुटूबाब - सुवार्थी न्हय तें. तुमचो चुकीचो समज जाला. 

श्रीपाद - म्हाका सगळें कळटा. बोमान दूद पिना हांव. 

कुटूबाब - दोन म्हयन्यांची मुदत दियात म्हाका. खंयय दुसरेकडेन नोकरी पळयतां 
हांव. म्हजो प्रस्न ना. म्हजें पडूं पाड पूण एक वाडिल्लें चली पदराक आसप 
म्हणल्यार...... पोटाची वेवस्था पळोवपाक जाय न्हय? 

श्रीपाद - तुमच्या पोटाचो कोंत्राद हांवें घेवंक ना. (दाराकडेन वता.) 

कुटूबाब - खंयीय तरी नोकरी पळयतां हांव. 

श्रीपाद - सोरोप आनी सोरपा पिलो कितलोय मोवाळ जालो म्हूण मेकळो सोडूंक 
जायना. चाबलेबगर रावना तो. 

कुटूबाब - इतले उपकार केल्यातच तातूंत आनी इल्ले. दिनेश परतो येवचेपयलींच _ 
आमी हांगासरल्यान वतात. हांव तुमचे उपकार केन्नाच विसरचों ना. 
श्रीपाद - ताका तुमचें हें कुशिल्लें तोंड दिश्टी पडूंक जायना. तेचवांगडा 
तुमकांय कळूंक जाय, चलयेचें लग्न म्हणल्यार सोपें काम न्हय. लग्न म्हणल्यार 
कितल्यो खस्ती काडच्यो पडटात तें तुका कळूंक ना अजून. चलयेक पारपोळ 
सोडून लग्न जुळोवंक आयला हांगा? तूं कितें पिसो समजता म्हाका? चलयेचे 
नाच-रंग पळोवन विरगळून वतलों म्हूण समजलो? 

कुटूबाब - हांव तुमकां पिसो कसो म्हणटलों? फाटलीं वीस वर्सा वळखतां 
तुमकां हांव. 

श्रीपाद - तुगेली अपुरबायेची धूव जेन्ना कट्टी घेवन दारा-दारांत भीक मागूंक 
भोंवतली तेन्नाच म्हज्या मनाक शांती मेळटली. 

कुटूबाब - जीव गेलो तरी तुमच्या दारांत मात येवचें ना तें. 

श्रीपाद - म्हाकाय तेंच जाय. म्हज्या दारांत तुमी आयिल्लीं म्हाका नाकाच. पूण तुमी 
हे धरतरेर खंयींय आसलीं जाल्यार हांव तुमकां पळयतलों फडफडटात तीं, तडफडटात 
ती, हुयेल्यो मारतात तीं. (कुटू कानार हात दवरता) जितो मात उरूंक जाय हांव. 
कुटूबाब - जिते उरतलेच तुमी. पुताक पळोवपाक आशेतले तुमी. ख्यास्त ही 
मरतकच न्हय, हांगाच, जिवेपणींच मेळटा मनशाक. 

श्रीपाद - बरें, बरें, म्हजी जुस्तीस करपाक तुका सांगूंक ना. तुजे धुवेच्या 
गुन्यांवाफुडें म्हजो गुन्यांव कांय न्हय. ती ख्यास्त तुका आनी तुजे धुवेक मेळूंक 
जाय. 

कुटूबाब - तुमच्यांनी अशें उलोवंक तरी कशें जाता? मनीस मनशाक जनावराभशेन 
वागोवंक शकता? काळीज तरी आसा तुमकां? 

श्रीपाद - म्हज्या पुताक म्हजेपसून तोडपाचो यत्न करतना कळपाक जाय 
आशिल्ले तुमकां हें. तुजे चलयेची म्हजी सून जावपाची लायकी आसा? मोग 
करता खंय मोग. 

कुटूबाब - पूण आमचो गुन्यांव किते? फकत गरीब म्हूण? पयसो ना म्हूण 

आमचेकडेन? हो संवसार फकत तुमचोच? आमचो कांयच अधिकार ना ह्या 

संवसाराचेर? हे जिणेचेर? Ped उणें आसा म्हजे चलयेंत? तें कुडूडें आसा? 

थोटे आसा? काळें आसा? सभावान Had आसा? 

श्रीपाद - हयवय, भांगराचो सभाव, माणकां-मोतयांचो हांसो. जशी नाजूकसाणेची 

ada. आमचो दिनेश कितें रूप-रंग चाटत बसतलो दीसभर? 

कुटूबाब - तें जेन्ना Glen घरांत रांदचेकुडीपसून सालामेरेन सगळीं कामां 

करताले, घरांत बायल मनीस ना हाची जाणविकाय तुमकां जावपाक दिनाशिल्लें 


तेन्ना तें बरें आशिल्ले, कर्तुपी आशिल्ले. ज्या घरांत वतलें त्या घरांत बरो 
संवसार करतलें अशें तुमीच म्हणटाले न्हय ताका? 


श्रीपाद - पुरो तुजी मुक्‍ताफळां. 

कुटूबाब - तुमकां जाय पयशांची खाण. हुंडो मेळत जाल्यार कुट्टी, कुसकी, थोंटी 
लेगीत चलता तुमकां. 

श्रीपाद - आतां चड जालें तुजें कुटूबाब. तुगेली चली ह्या घरांत येवचीना हें निश्चीत. 
मातसो दिनेश भायर सरुं दी. मागीर तुमकां मुंबयच्या भायर कशें पावोवप हें बेस 
बरें जाणा हांव. एकदां मुंबयभायर पावले म्हणटकर जाय तितलो मोग करपाक लाय 
तुजे चलयेक. नाजाल्यार धंद्याक लाय ताका. 

कुटूबाब - श्रीपादबाब, कितें उलयतात तुमी? शितीदांत आसात तुमी? काय जीब 
आसा म्हूण बडबडत रावल्यात? 

श्रीपाद - हांव कितें उलयतां तें म्हाका खबर आसा. तुमी कितें करतात तें मात 
तुमकां दोगांयकूय खबर ना. 

कुटूबाब - तुमी म्हजे चलयेचो अपमान केला. उतरां फाटीं घेयात. 

श्रीपाद - तुगेले चलयेचीं नाचरेपणा पळयलीं जाल्यार तशेंच म्हणचें पडटा. 
हांव उतरां फाटी घेवचों ना. 

कुटूबाब - इतलो वेळ दिनेशाच्या शिक्षणाक लागून आनी आशाच्या फुडाराक 
लागून हांव ओग्गी रावलों, सोंशीत रावलों. आतां रावपाचों ना. (थपकल 
मारून सत्याग्रहाक बसता) 

श्रीपाद - हें कितें करता तूं? 

कुटूबाब - सत्याग्रह! 

श्रीपाद - हीं नाटकां हांगा खपपाचीं नात. सांगून दवरतां. 

कुटूबाब - उतरां फाटीं घेयात आनी चूक मागात. 

श्रीपाद - म्हाका गरज पडूंक ना. 

कुटूबाब - हांव उठपाचों ना. 


श्रीपाद - नोकराक सांगून उबारून भायर धांवडायतलों. 

` कुटूबाब - येवं दी दिनेशाक. सगळें सांगतां ताका. 


| 
| 


_ श्रीपाद - ऊठ पयलो हांगासरलो. म्हाका वेळ जाता. दिनेशाक विमानतळार 
` पावोवंक जाय. 


कुटूबाब - उतरां फाटी घेयात आनी चूक मागात. (भितरल्यान दिनेशाचो 

आवाज येता. बाबा ) 

` श्रीपाद - येतां. ऊठ, दिनेश येता. 

` कुटूबाब - येवं दी. ताकाय कळटलें तुमी आमकां कितले सतायल्यात तें. 
श्रीपाद - पांय पडटां तुका. ऊठ आतां मातसो. 


कुटूबाब - पांय पडूं नाकात. चूक मागात. आशाबद्दल काडिल्लीं उतरां फाटीं 
घेयात. 

श्रीपाद - बरें बाबा! चुकलों हांव! माफ कर. 

कुटुबाब - दिनेशाक कळचेपयलीं चूक मागली तें बरें जालें. ताका कळिल्लें 
जाल्यार ताका विलायत ना आनी तुमकां हुंडो ना जातलो आशिल्लो. चूक 
मागून शाणेपणां केली. 

(माचयेर काळोख जाता. आनी ल्हवू ल्हवू उजवाड जाता. भगवंतबाबाच्या 
घराचो पयलींचोच सीन दिसता.) 

दिनेश - (पिरंगत उलयता) इंग्लंडासून कितलींशींच पत्रां बरयली हांवें आशाक. 
पूण एकाचीय जाप मेळ्ळी ना. बाबालीं पत्रां येताली पूण तातूंत लेगीत 
आशाच्यो खबरी चडशो आसच नाशिल्ल्यो. आसल्यारय साप्प उण्यो आसताल्यो. 
आशा घर सोडून गेलें म्हूण बाबान म्हाका केन्नाच बरयलें ना. 

दोतोर - आनी आशानय कांय कळयलें ना? 

दिनेश - ना. ताची एका उतराची लेगीत चीट म्हाका मेळ्ळी ना. मनांत 
येतालें, शिक्षण अर्चारच सोडून Aad म्हूण. पूण हांव आशाक दिल्ल्या उतराक 

बांदिल्लो आशिल्लो. दोन वर्सानी घरा आयलों आनी सगळीं सपनां, हावेस, इत्सा 
मातयेभरवण जाल्यो. (पार्वतीच्या दोळ्यांतल्यान दुकां) 

पार्वती - आशा घर सोडून कित्याक गेलें हें तुमकां कळ्ळेंच ना? 

दिनेश - घरचे वावराडेन जेन्ना सगळी गजाल म्हाका सांगली तेन्ना बाबालें कपट | 
म्हज्या लक्षांत आयलें. बाबान केल्ल्या कर्माचें पानवळ ताका भोगयलेबगर रावचों 
ना अशें हांवें चिंतलें आनी त्याच दिसा बाबाकडेन झगडून हांवें तें घर सोडलें. 
भगवंतबाब - तुमी तांकां दोगांयकय सोदलीं ना? बारीक चवकशी केल्यार घडये 
मेळत आशिल्लीं तीं. अशो परत्यो भेटी जाल्ल्याच्यो खूब देखी आसात. 

दिनेश - आज पस्तीस वर्सा जालीं, गांवागांवांनी भोंवून आशाक सोदतां हांव. 
सितेक सोदून काडपाक रामाक मारुतीची मजत मेळिल्ली. हांव एकलोंच 
भोंवतां. आशाक पळयन शें दिसलां पूण आतां म्हाका तें दिसचें ना. म्हजो 
अंत लागीं पावला. 


दोतोर - तुमगेल्या आशान तरी तुमकां सोदीत येवपाचें न्हय? 
दिनेश - ना, तें aad ना. तशें तें मानी आसा. 
भगवंत - तरिकूय आपल्या मोगाखातीर मान-अभिमान सोडून येवपाचें ताणें. 


दिनेश - आनी मनांत येवन तें घरा आयलेंय जाल्यार हांव कसो मेळटलों 
ताका? घर सोडलेउपरांत परत घरांत Wa दवरलोच ना Zid. कितले कश्ट 
सोसल्यात जातले ताणे! घडये म्हजेपयलीं ताणें संवसार सोडलो जायत. 


दोतोर - घडये लग्न जावन सुखान संवसार करता जायत. दादल्यांपरस बायलो 
बेगीन विसरतात. 


दिनेश - ज॑य आसा थंय सुखी and तें. 
पार्वती = (रडकुळी जावन) ना, ना, अशें जावचें ना. 
भगवंत - कितें जावचें ना म्हणटा तूं पारू? 

पार्वती - आशा बेमान जावंचें ना. 

दिनेश - तुमकां कितें खबर? 

पार्वती - तें तुमकां कशें विसरतलें? तुमी सांगलां ते गजालीवेल्यान दिसता, तें तुमकां 
कशेंच विसरचेंना. 

दिनेश - म्हाका मेळपाचो यत्न करचेंनाशिल्लें तें? 

पार्वती - बायलांच्या मनाची मातलेगीत कल्पना ना तुका दिनेश. पिसो खंयचो. 

दिनेश - (उठपाचो यत्न करता) हींच, हींच तीं उतरां. हींच उतरां आयकुपाचो 
हावेस बाळगून आसा हांव. पिसो खंयचो हीं उतरां म्हज्या आशाचीं. तूं..... 
तुमी..... कोण....? तूं .... तूं म्हजे आशा न्हय मू? खरें उलयात. (पार्वती 
रडटा) हय आशाच तूं.... आशा... आशा... ओ म्हण गो..... एकूच खेप ओ 
म्हण गो....... 

पार्वती - हय! आशाच हांव... जिवीतभर तुजी वाट पळयत राविल्लें आशा. 

तुजेंच आशा दिनेश....तूं म्हाका सोदीत येतलो म्हूण आशेन जिवीत सारीत 
रावलां हांव! 

दिनेश - (खर्शत पार्वतीचो हात धरता.) आशा... म्हजें आशा....तें 

पार्वती - म्हजो दिनेश..... fed दशा करून घेतल्या qd ही? ज्या दिनेशाची 

हांव वाट पळयतालें तो दिनेश हो न्हय. 

दिनेश - म्हजें आशा तरी तें खंय आसा? 

भगवंत - एक नवोच अणभव, दोतोर. जिवीतभर एकामेकाक सोदीत रावली, 

भोंवत रावलीं, भूंय माडयत रावली. इतलीं zea रावलीं कीं भुंयेक लेगीत 

काकुळट आयली. तरनाटी जीण सोंपली, ती सोबीतकाय सांपली, तें रूप 

सोंपलें, वळखूं नजो इतल्यो दोनूय कुडी बदलल्ल्यो. वळखली तीं मनां. मनांचें नातें 

अमर जालें. कुड़ीचें नातें शेणलें. इबाडपाचें इबाडलें, धड आसा तें तिगलें. अमर 

आशिल्ल्याचें जैत जालें काय जैतिवंत अमर जालें? 

पार्वती - (दोतोराचे पांय धरता) दोतोर, हाका वांचयात.... दिनेशाक वांचयात.... 
म्हजेखातीर.... पायां पडटां हांव तुमच्या... तुमचे उपकार..... 

दिनेश - नाका आशा.... आनी त्रासांत उडोंव नाका म्हाका. आनी जियेवपाची 
इत्सा ना म्हाका. तूं मेळ्ळें, धादोस जालो जीव. तुका पळयलें, तुजो भरिल्लो 
संवसार पळयलो, खोशी जाली. भुरगीं खंय गेल्यांत गो तुजी? 

भगवंत - पारू अजूनय लग्न जावंक ना. 

(दोतोराक अजाप जाता) 

दिनेश - Ped? अजून लग्न करूंक ना आशान? आशा, अशी जिविताची 
वाट कित्याक लायली तुवें? 

पार्वती - ad तरी कसलें सार्थक केलें? 

दोतोर - भगवंतबाब, तुमच्या ह्या नात्याचें कुवाडेंच म्हाका समजूं ना. होनीबाय 
तुजी बायल अशेंच आमी समजताले. 

भगवंत - ना कोण म्हणटा? जगाचे नदरेन आमी घोव-बायलांच. 

दोतोर - तुमचे नदरेन तुमी कोण लागतात? आनी होनिबाय, तूं पार्वती काय 
आशा? 

पार्वती - हे म्हाका पार्वती म्हणटात. 

भगवंतबाब - दोतोर, तुं आमचो फामिली दोतोर पूण दोतोरापरस चड तूं 
म्हजो दोस्त. आजमेरेन म्हजीं सुखांदुखां qd जाणून घेतल्यांत आनी हांवें 
जावनय म्हर्जे मन तुजेकडेन उगतें केलां. ही खबर तुजेपसून तरी लिपोवन 
दवरपाची न्हय हांवें. 

दोतोर - ताचेंच म्हाका अजाप जाता. हीच मरे इश्टागत आमची? 


भगवंत - गेल्लीं पस्तीस वर्सा पार्वती आमच्या घरांत वावुरता. पारूच्या सभावाक 

लागून म्हर्जे मन ताचेकडेन ओडूंक लागलें. पारूचे म्हाका पिशें लागलें. पारूक मात 
हाची सुलूस लागूंक नाशिल्ली. 

पार्वती - कशी लागतली? हांव एकच जाणा आशिल्ले, हांव तुमच्या घरांत आसां 
तें काम करून पोट भरपाक. 

दोतोर - पूण भगवंतबाब, तुज्या मनातेगीत सगळें जुळून आयिल्लें . घालचें 
आशिल्लें उतर. 

भगवंतबाब - पूण देवाच्या मनांत वेगळेंच आशिल्लें. पारू दुसऱ्याचो मोग 
करतालें. ताचो मोगी दोन वर्सानी येतां म्हूण उतर दिवन इंग्लंडाक गेल्लो. तो 
येतलो म्हूण तें ताची वाट पळयतालें आनी हांव पिसो सो पारूची वाट 
पळयतालों. 

दोतोर - पिराय काबार जाली मरे तुमची. 

भगवंतबाब - आमी आमचेभितर एक कबलात केल्ली. जगाचे नदरेन आमी 
घोव-बायल म्हूण रावपाचें. जगाक खरें दिसपाक जाय म्हूण आशाची पार्वती 
केली. लोक समजतालो आमचो कितलो सुखी संवसार चल्ला. दिश्ट लागपासारखो, 

पूण चुरचुरताले ह्या सुखी संवसारांत भुरगें जावंक पावलें ना म्हूण. तांकां किते 
खबर आमी आमचे नदरेन कितलीं परकी, अनवळखी, वेगळीं-वेगळीं आनी 
पयस आसात तीं. आतां तूंच थाराय दोतोर, पारूचें आनी म्हर्जे नातें कितें तें. 

दोतोर - खरेंच, तोखणाय करतां हांव तुमच्या मोगाची. केंस पिकले तरी आप- 

आपल्या मोग्याची वाट पळयत रावल्यांत मरे तुमी. 

भगवंत - दोन वर्सानी येतां म्हूण सांगून गेल्लो तो एक दीस येतलो हो पारूचो 

विश्वास आनी तो येना जाल्यार पारू एक दीस म्हजी वाट मेकळी करतलें हो 

म्हजो विश्वास. 

दिनेश - आयलोय आनी मेळ्ळोय बी. पूण केन्ना? जिविताचे आमोरेर. सूर्य 

अस्तमतेक पावला....... आनी मागीर कितें काळोख...गुपाट काळोख....... 


अशोक कामत 65 


काळखाचें साम्राज्य...... (खरशेता) म्हाका खोस जाली आज: आशा, तूं सुखांत 
राव. भगवंतबाबावरी भांगराच्या मनशाचो आदार तुका मेळ्ळा.“ताका जप, तुज्याय 
जिवाक जप. येतां हांव. 

पार्वती - ना... ना.... दिनेश, तूं वचचो ना. म्हाका सोडून वचचो ना. दोतोर, दोतोर, 
कितेंय तरी करात न्हय. 

दोतोर - sorry, म्हज्याच न्हय, कोणाच्याच हातांत ना तें आतां. म्हाका अजाप 
जाता इतलो वेळ हे साबुद्दीर उरलेच. कशे. 

दिनेश - will power, म्हज्या आशाक मेळपाखातीर..... 

पार्वती = (भगवंताक) तुमचेकडेन हांवें dara fed मागलें ना. केन्नाच 
कसलो हट्ट धरलो ना. आज मागतां. आज हांव हट्ट करतलें तुमचेकडेन. 
भगवंत - कितें करूं हांव तुजेखातीर? पारू, सांग..सांग.... 

पार्वती - खंयच्याय भटाक घेवन येयात. बेग्गीन. आत्तांच्या आत्ताँ म्हाका 
अग्नीचे साक्षीन फेरे घालपाक जाय. दिनेशाकडेन लग्न जावपाक जाय. 
भगवंत - पिशें लागलां तुका पारू? 

पार्वती - पिशें म्हणात म्हाका पूण म्हाका दिनेशाची बायल जावंक जाय. 
म्हज्या जिविताचें सपन आसा तें, हावेस आसा तो. मातशे बेगीन चलात. 
(भगवंत दोतोराक पळयता) 

दोतोर - भगवंतबाब, तुमच्या पालवान दोन शेणिल्ले जीव एकठांय येतात 
जाल्यार तुमकां पुण्य मेळटलें. दोन जिवांक लग्नाच्या बंधनान बांदपाचें पुण्य. 
तुमची आवतिकाय कळटा म्हाका. भगवंतबाब, प्रसंगच विचित्र आयला हो. 
कोणे देखलो नासलो. येवजिलो लेगीत नासलो. त्यागांतच जिविताचें सार्थक 
आसता भगवंतबाब. आजमेरेन तरनाट्यांची' लग्नां पळयलीं. आज म्हातायांचें 
पळोवया. (भगवंतबाब भटाक हाडूंक वचूंक भायर सरता.) भगवंतबाब, TI 

नाका. तूं भटाक घेवन येसर रावपाक हाचेकडेन वेळ ना. हें तें फस्क हाड. ही ट्रे 
अशी हांगा मदीं दवरतां . हागेले सगळे रिपोर्ट एकठांय कर. (सगळे रिपोर्ट ट्रेंत 
एकठांय करता. दोतोर खाटीवेलो तुवालो दिनेशाच्या खांदार घालता आनी तो 
पार्वतीच्या पदराक बांदता. ट्रेतल्या रिपोर्टाक फस्का काडी पेटोवन लायता.) भगवंतबाब, 
तूं दिनेशाक एकेवटेन धर, हांव दुसरेवटेन धरतां. (दोगूय दिनेशाक धरून पार्वतीवांगडा 
फेरे काडटात. इल्लो इल्लो काळोख जाता. दोतोर मंत्र म्हणूंक लागता.) 

सर्व मंगल मांगल्ये शिवे सर्वार्थ साधिके शरण्ये त्र्यंब्यके गौरी नारायणी नमोस्तुते. 


(दिनेश कोसळटा. पार्वती दिनेश म्हणून किळांच मारता.) 


पट्टो पडटा 

अशोंक कामत (वळख) 9 
निवृत्त शिक्षक | 
प्रकाशीत वाहित्य | 
एकांकी संग्रह १. म्हजी भ्रूंय, म्हजो मोग २. अशोकांकी ३. कोण कोणाचो न्हय 
नाटक ?. बंढव्खणीचीं ढेवळां जालीं 

कथाकंग्रह - अशोक्रथा 

कविता मंग्रह - जिवीत बिंब्रां 

बालमाहित्य - मूर्यपूत AHI 

काढंबदी - प्रणाप्राय नियतीचे 

पुरस्कार - 'कोण कोणाचो cel’ ह्या एकांकी मंग्रह्मक कोंकणी भ्राशा मंडळाचो 
साहित्यिक Tera. 

कोंकणी कला माहित्य केंढ हे मंग्थेचो 'घ्रणाघ्राय नियतीचे' हे काढंबळीक 
'जनगंगा' पुळक्काळ. 

कोंकणी भाशा मंडळाचो 'शिक्षक पुरुस्काब', 

'कोण कोणाचो cel’ ह्या एकांकी मंग्रहाक कला 'अकाढमीचो पुळस्काळ. 

कला 'अकाढमीचे एकांकी Acid माढळीकळणाचीं, लेब्ख़नाचीं Alay डइनामां. 
हिंढींतय लेब्खन केलां. गोवा हिंदी विद्यापिठाचे एकांकी मर्तीत 'भॉवळ आळी 
उत्मर्ग' ह्या एकांकिकांक पयलीं इनामां फावो जाल्यांत. 

By वावळ 

वाज्य शिक्षण मंक्थेचे पाठ्य पुस्तक समितीचे वांगडी म्हूण काम केलां. 

कोंकणी कला वहित्य केंक्राचे माजी अध्यक्ष. 

गोवा कोंकणी अकाढेमीचे नाटक विभाग समितीचे वांगडी म्हूण काम केलां. 
तुर्ताक १ ८व्या अश्विल भाकतीय कोंकणी माहित्य मम्मेलनाचे येबकार अध्यक्ष 
म्हूण काम पळयतात. 


